



បេឡាជាតិរបបសន្តិសុខសង្គម

ផែនការយុទ្ធសាស្ត្រ

អនុវត្តវិស័យសន្តិសុខសង្គមសម្រាប់ជនទាំងឡាយ
ដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ

២០១៣-២០១៥



បេឡាជាតិរបបសន្តិសុខសង្គម

ផែនការយុទ្ធសាស្ត្រ

អនុវត្តវិស័យសន្តិសុខសង្គមសម្រាប់ជនទាំងឡាយ

ដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ

២០១៣-២០១៥

ធានាសន្តិសុខប្រាក់ចំណូល រួមចំណែកកាត់បន្ថយភាពក្រីក្រ និងលើកកម្ពស់ស្ថិរភាពសង្គម

អារម្ភកថា

ប្រព័ន្ធសន្តិសុខសង្គមនៅកម្ពុជា បានចាប់ផ្តើមឡើងនៅឆ្នាំ១៩៥៥ ប៉ុន្តែត្រូវលុបបំបាត់ចោល ទៅវិញក្រោមរបបកម្ពុជាប្រជាធិបតេយ្យនៅកំឡុងឆ្នាំ១៩៧៥-១៩៧៩។ ក្រោយរបបនេះបានបញ្ចប់ ទៅ ជាបន្តបន្ទាប់រហូតមកនៅឆ្នាំ១៩៩៣ ប្រទេសកម្ពុជាបានប្រកាសឲ្យប្រើវដ្តធម្មនុញ្ញ ដែលជាច្បាប់ កំពូលរបស់ប្រទេស និង ច្បាប់ស្តីពីការងារនៅឆ្នាំ១៩៩៧។ យោងទៅលើច្បាប់ទាំងពីរនេះនៅឆ្នាំ ២០០២ ច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ ស្តីពីការងារ ត្រូវបានបង្កើតឡើង និង ដោយអនុលោមតាមច្បាប់នេះ បេឡាជាតិរបបសន្តិសុខសង្គម (ប.ស.ស) ត្រូវបានបង្កើតដោយអនុក្រឹត្យនាឆ្នាំ២០០៧ និង រហូតមកដល់ខែវិច្ឆិកា ឆ្នាំ២០០៨ ប.ស.ស បានចាប់ផ្តើមដំណើរការជំហានទី១ របស់ខ្លួន គឺរបបធានារ៉ាប់រងហានិភ័យការងារដោយជោគជ័យ។

អនុលោមតាមច្បាប់ ផែនការយុទ្ធសាស្ត្ររបស់រាជរដ្ឋាភិបាល ស្ថានភាពរីកចម្រើននៃសេដ្ឋកិច្ច ជាតិ និងការធ្វើសមាហរណកម្មក្នុងតំបន់ បេឡាជាតិរបបសន្តិសុខសង្គម បាននឹងកំពុងត្រៀមខ្លួន តាមរយៈការរៀបចំពង្រីក ពង្រឹង និង អភិវឌ្ឍសមត្ថភាពរបស់ខ្លួនបន្ថែមទៀត ដោយបានរៀបចំនូវ ផែនការយុទ្ធសាស្ត្ររយៈពេលបីឆ្នាំនេះឡើង ដែលមានចក្ខុវិស័យ និង បេសកកម្មដ៏ច្បាស់លាស់ក្នុង ការអនុវត្តផ្នែកសន្តិសុខសង្គម ប្រកបដោយប្រសិទ្ធភាព តម្លាភាព គណនេយ្យភាព និងទាន់ពេល វេលា សម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ ឲ្យទទួលបាននូវ សេវាសន្តិសុខសង្គម នៅពេលដែលពួកគាត់ជួបប្រទះនូវយថាភាពផ្សេងៗ មានជាអាទិ៍ ជរាភាព ទុព្វលភាព មរណភាព ហានិភ័យការងារ ឬពេលជួបប្រទះយថាភាពផ្សេងៗទៀតដូចជាជំងឺ និង មាតុភាពជាដើម។

ក្នុងស្ថានភាពដែលប្រទេសកម្ពុជាមានការរីកចម្រើនលើគ្រប់វិស័យ ការធានាផ្នែកសន្តិសុខសង្គម មានសារៈសំខាន់ខ្លាំងណាស់ ដោយបានផ្តល់នូវការគាំពារចំពោះប្រជាជនកម្ពុជានិយាយជារួម និង និយាយដោយឡែកសម្រាប់កម្មករនិយោជិត ដែលបម្រើការងារនៅតាមសហគ្រាស គ្រឹះស្ថាន ដោយ ផ្អែកលើទស្សនាទាននៃការចែករំលែក និង គោលការណ៍សាមគ្គីធម៌ក្នុងសង្គម ធានាបាននូវសន្តិសុខ ប្រាក់ចំណូល ពោលគឺមានន័យថា តាមរយៈការធានាផ្នែកសន្តិសុខសង្គម គ្មានសមាជិកសង្គមណា ម្នាក់ធ្លាក់ទៅក្នុងហានិភ័យនៃភាពក្រីក្រ ដោយមិនអាចងើបរួចបានឡើយ។ ម្យ៉ាងទៀតគោលនយោ បាយសន្តិសុខសង្គម ក៏រួមចំណែកយ៉ាងសំខាន់ដល់គោលនយោបាយកាត់បន្ថយភាពក្រីក្ររបស់រាជ រដ្ឋាភិបាលកម្ពុជា តាមរយៈគោលការណ៍នៃការចែករំលែកប្រាក់ចំណូល តាមខ្សែទទឹង និង ខ្សែបណ្តោយ គឺមានន័យថា អ្នកមានប្រាក់ចំណូលខ្ពស់ជួយដល់អ្នកមានប្រាក់ចំណូលទាប អ្នកមានសុខភាពល្អ ជួយដល់អ្នកមានជំងឺ ជនពិការ ឬ អ្នកដែលទទួលរងនូវគ្រោះថ្នាក់ផ្សេងៗ ជនមានវ័យក្មេងជួយដល់ ជនចាស់ជរា ដែលការនេះធ្វើឲ្យមនុស្សក្នុងសង្គមទាំងមូល ទទួលបាននូវភាពកក់ក្តៅក្នុងជីវភាពរស់នៅ ធានារក្សាបានស្ថិរភាព និងភាពសុខដុមរមនានៅក្នុងសង្គម។

តាងនាមក្រុមប្រឹក្សាភិបាល ថ្នាក់ដឹកនាំ មន្ត្រីរាជការ បុគ្គលិក និង កម្មករនិយោជិត នៃបេឡា ជាតិរបបសន្តិសុខសង្គម និង ក្នុងនាមខ្លួនខ្ញុំផ្ទាល់ ខ្ញុំសូមសំដែងនូវការអរគុណ និង ដឹងគុណយ៉ាង ជ្រាលជ្រៅចំពោះ **ឯកឧត្តម វណ្ណ សុត** រដ្ឋមន្ត្រីក្រសួងការងារ និង បណ្តុះបណ្តាលវិជ្ជាជីវៈ ដែល ឯកឧត្តមបានផ្តល់នូវការគាំទ្រទាំងផ្នែកនយោបាយ និង បច្ចេកទេស រហូតដល់បេឡាជាតិរបបសន្តិ សុខសង្គម អាចដំណើរការបានប្រកបដោយជោគជ័យគួរជាទីមោទនៈ។ ខ្ញុំក៏សូមអរគុណផងដែរ ចំពោះឯកឧត្តម អស់លោក ជាសមាជិកក្រុមប្រឹក្សាភិបាល ដែលបានជួយជ្រោមជ្រែង និង គាំទ្រចំពោះ ការរៀបចំគោលការណ៍ លិខិតបទដ្ឋាននានា ដែលជាមូលដ្ឋានគ្រឹះធ្វើឲ្យ ប.ស.ស អាចចាប់ផ្តើម ប្រតិបត្តិការប្រកបដោយភាពរលូន និង មានប្រសិទ្ធភាព។ ម្យ៉ាងទៀត ខ្ញុំសូមថ្លែងអំណរគុណចំពោះ ការចូលរួមគាំទ្រសហការពីសំណាក់ក្រសួង និង ស្ថាប័នពាក់ព័ន្ធនានាទាំងអស់ដល់កិច្ចដំណើរការ របស់បេឡាជាតិរបបសន្តិសុខសង្គមរហូតមកដល់ថ្ងៃនេះ ជាពិសេសចំពោះនិយោជក និង កម្មករ និយោជិត ដែលបានចូលរួមសហការ និង អនុវត្តតាមច្បាប់បានល្អប្រសើរ ហើយខ្ញុំសូមឲ្យមានការ បន្តនូវកិច្ចសហការនេះបន្ថែមទៀត ដល់កិច្ចដំណើរការរបស់បេឡាជាតិរបបសន្តិសុខសង្គម នៅក្នុង បេសកកម្មបម្រើសេវាសាធារណៈមានលក្ខណៈសង្គម ឲ្យបានកាន់តែប្រសើរថែមទៀត។ តាមរយៈ ការចូលរួមដ៏ស្មោះត្រង់ពីគ្រប់ផ្នែកដែលពាក់ព័ន្ធទាំងអស់នេះ បេឡាជាតិរបបសន្តិសុខសង្គម សង្ឃឹម យ៉ាងមុតមាំថា ផែនការយុទ្ធសាស្ត្រនេះនឹងត្រូវបានអនុវត្តដោយជោគជ័យ និង ប្រព្រឹត្តទៅតាមការ គ្រោងទុក ហើយវានឹងក្លាយជាឧបករណ៍ដ៏មានប្រសិទ្ធភាព និង ជាត្រីវិស័យសម្រាប់នាំផ្លូវដល់ការ អនុវត្តគោលនយោបាយសន្តិសុខសង្គមឲ្យមានការអភិវឌ្ឍ និងគ្រប់ជ្រុងជ្រោយ ដើម្បីជាផលប្រយោជន៍ សម្រាប់សង្គមជាតិទាំងមូល។

រាជធានីភ្នំពេញ ថ្ងៃទី ខែ ឆ្នាំ២០១៣
១.ក្រុមប្រឹក្សាភិបាលនៃ ប.ស.ស
ប្រធាន

សេចក្តីសង្ខេប

ផែនការយុទ្ធសាស្ត្ររបស់បេឡាជាតិរបបសន្តិសុខសង្គមឆ្នាំ២០១៣-២០១៥ ត្រូវបានធ្វើឡើងស្របតាមយុទ្ធសាស្ត្ររបស់រាជរដ្ឋាភិបាល “យុទ្ធសាស្ត្រចតុកោណដំណាក់កាលទី២” និង “ផែនការសកម្មភាពអនុវត្តយុទ្ធសាស្ត្រចតុកោណដំណាក់កាលទី២ ឆ្នាំ២០០៩-២០១៣” របស់ក្រសួងការងារ និង បណ្តុះបណ្តាលវិជ្ជាជីវៈ និង អនុលោមតាមច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ និង អនុក្រឹត្យស្តីពីការបង្កើតបេឡាជាតិរបបសន្តិសុខសង្គម។

ផែនការយុទ្ធសាស្ត្រនេះរួមមាន ៥ ជំពូក ដែលបានលើកឡើងពីចក្ខុវិស័យ បេសកកម្មគោលដៅ ទិសដៅ និង សកម្មភាពយ៉ាងច្បាស់លាស់ ដោយមានសូចនាករសម្រាប់វាស់វែង តាមដាន និង ត្រួតពិនិត្យវាយតម្លៃការអនុវត្ត ហើយក៏បានដាក់បញ្ចូលនូវគោលនយោបាយជាតិ អន្តរជាតិ និង ទិន្នន័យសំខាន់ៗមួយចំនួនសម្រាប់ឆ្លុះបញ្ចាំងពីការអនុវត្តវិស័យសន្តិសុខសង្គមផងដែរ។

ជំពូកទី១. សេចក្តីផ្តើមបានលើកឡើងពីប្រវត្តិ និង និយមន័យសន្តិសុខសង្គម ការបង្កើតបេឡាជាតិរបបសន្តិសុខសង្គម (ប.ស.ស) នៅកម្ពុជា និង រចនាសម្ព័ន្ធគ្រប់គ្រង។ បរិបទស្តីពីសន្តិសុខសង្គម បានកើតឡើងក្នុងអំឡុងទសវត្ស៨០ នៃសតវត្សទី១៩ នៅប្រទេសអាណ្លីម៉ង់ ប៉ុន្តែពាក្យថា “សន្តិសុខសង្គម” ត្រូវបានគេជួបប្រទះដំបូងបំផុតនៅសហរដ្ឋអាមេរិក នៅក្នុងច្បាប់សន្តិសុខសង្គម (Social Security Act) ដែលបានអនុម័តនៅឆ្នាំ១៩៣៥ ក្រោយមកពាក្យនេះក៏ត្រូវបានសហប្រជាជាតិយកមកប្រើនៅក្នុងសេចក្តីប្រកាសជាសកល ស្តីពីសិទ្ធិមនុស្សនៅឆ្នាំ១៩៤៨។ រីឯនិយមន័យសន្តិសុខសង្គម មានលក្ខណៈទីទៃពីគ្នារវាងប្រទេសនានា ប៉ុន្តែក្នុងនោះមានបង្កប់នូវចំណុចរួមមួយដែលមិនអាចបំភ្លេចបាន គឺវិធានការជួយសម្រាលបន្ទុកក្នុងគ្រាដែលជនណាម្នាក់បាត់បង់ ឬថយចុះនូវប្រាក់ចំណូល ពុំអាចទ្រទ្រង់ជីវភាពក្នុងគ្រួសារបាន។

ព្រះរាជាណាចក្រកម្ពុជា បន្ទាប់ពីទទួលបានឯករាជ្យពីអាណាព្យាបាលបារាំងនៅឆ្នាំ១៩៥៣ ព្រះរាជក្រមលេខ៣ នស ចុះថ្ងៃទី២៥ ខែមេសា ឆ្នាំ១៩៥៥ ត្រូវបានប្រកាសឲ្យប្រើ។ អនុលោមតាមព្រះរាជក្រមនេះ កម្មករនិយោជិត មានសិទ្ធិទទួលបាននូវប្រាក់ឧបត្ថម្ភសម្រាប់ប្រពន្ធ និងកូន ដែលនេះអាចចាត់ទុកជាការចាប់ផ្តើមឡើងនៃប្រព័ន្ធសន្តិសុខសង្គមនៅកម្ពុជា។ ជាអកុសល ប្រព័ន្ធនេះត្រូវបានបំផ្លិចបំផ្លាញចោលទៅវិញក្រោមរបបកម្ពុជាប្រជាធិបតេយ្យនៅកំឡុងឆ្នាំ១៩៧៥-១៩៧៩។ នៅក្នុងសម័យសាធារណរដ្ឋប្រជាមានិតកម្ពុជា កម្មករនិយោជិតទាំងអស់ ទទួលបានការគាំពារផ្នែកសោធននិវត្តន៍ ទុព្វលភាព មរណភាព និងគ្រោះថ្នាក់ការងារ។ ចាប់ពីឆ្នាំ១៩៨៩ មកដោយសារមានកំណែទម្រង់ពីសេដ្ឋកិច្ចផែនការ មកសេដ្ឋកិច្ចទីផ្សារ ប្រព័ន្ធសន្តិសុខសង្គមសម្រាប់កម្មករនិយោជិតផ្នែកឯកជន ត្រូវបានកែសម្រួលស្របតាមស្ថានភាពសេដ្ឋកិច្ចជាក់ស្តែង។ ច្បាប់ការងារឆ្នាំ១៩៩២ ត្រូវបានប្រកាសឲ្យប្រើ ដែលបានតម្រូវឲ្យនិយោជក ជាអ្នកទទួលបន្ទុកលើគ្រោះថ្នាក់ការងារ ដែលកើតឡើងជាហេតុចំពោះកម្មករនិយោជិតរបស់ខ្លួន។ ក្រោយការបោះឆ្នោតសកលឆ្នាំ១៩៩៣ ដោយអនុលោមតាមរដ្ឋធម្មនុញ្ញ នៃព្រះរាជាណាចក្រកម្ពុជា និងច្បាប់ស្តីពីការងារនៅឆ្នាំ១៩៩៧ នៅ

ឆ្នាំ២០០២ ច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃ ច្បាប់ស្តីពីការងារ ត្រូវបានប្រកាសឲ្យប្រើ។ ដោយអនុលោមតាមច្បាប់នេះ នៅឆ្នាំ២០០៧ បេឡាជាតិ របបសន្តិសុខសង្គម ត្រូវបានបង្កើតឡើង ហើយរហូតមកដល់ចុងឆ្នាំ២០០៨ បានដាក់ឲ្យដំណើរការ ជំហានទី១ របបធានារ៉ាប់រងហានិភ័យការងារដោយជោគជ័យ។ ប.ស.ស ស្ថិត នៅក្រោមអាណាព្យា បាលបច្ចេកទេសនៃក្រសួងការងារ និង បណ្តុះបណ្តាលវិជ្ជាជីវៈ និង អាណាព្យាបាលហិរញ្ញវត្ថុ នៃ ក្រសួងសេដ្ឋកិច្ច និងហិរញ្ញវត្ថុ និង ដឹកនាំដោយក្រុមប្រឹក្សាភិបាលដែលចូលរួមដោយត្រីភាគី និង អង្គការប្រតិបត្តិដែលគ្រប់គ្រងដោយនាយក០១ រូប និង នាយករងមួយចំនួនជាជំនួយការ រួមទាំង ការិយាល័យថ្នាក់កណ្តាល ការិយាល័យតាមបណ្តារាជធានី-ខេត្ត និង គណៈកម្មការជំនាញមួយចំនួន។

ជំពូកទី២. លើកឡើងពីទិដ្ឋភាពផ្នែកច្បាប់ និង ឯកសារគតិយុត្តសំខាន់ៗមួយចំនួន ដែលរួម មានទាំងបទដ្ឋានជាតិ និង អន្តរជាតិទាក់ទងនឹងការអនុវត្តផ្នែកសន្តិសុខសង្គម។ នៅក្នុងបទដ្ឋាន ជាតិ មានរដ្ឋធម្មនុញ្ញនៃព្រះរាជាណាចក្រកម្ពុជាឆ្នាំ១៩៩៣ ដែលនៅជំពូកទី៦ អំពីអប់រំ វប្បធម៌ និង សង្គមកិច្ច មាត្រា៧៥ បានចែងថា “រដ្ឋចាត់ចែងឲ្យមានរបបសន្តិសុខសង្គមដល់កម្មករ និងនិយោជិត”។ ច្បាប់ស្តីពីការងារឆ្នាំ១៩៩៧ មានចែងនៅក្នុងជំពូកទី៩ អំពីគ្រោះថ្នាក់ការងារ មាត្រា(២៤៨-២៥៧)។ ច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិ នៃច្បាប់ស្តីពី ការងារឆ្នាំ២០០២ អនុក្រឹត្យស្តីពីការបង្កើតបេឡាជាតិរបបសន្តិសុខសង្គមឆ្នាំ២០០៧ និង បទដ្ឋាន គតិយុត្តមួយចំនួនទៀត។ រីឯបទដ្ឋានអន្តរជាតិវិញរួមមានសេចក្តីប្រកាសជាសាកលអំពីសិទ្ធិមនុស្ស ឆ្នាំ១៩៤៨ បានចែងថា “មនុស្សគ្រប់រូបក្នុងឋានៈខ្លួនជាសមាជិកសង្គមត្រូវមានសិទ្ធិខាងសន្តិសុខសង្គម” អនុសញ្ញាលេខ១០២ របស់អង្គការអន្តរជាតិខាងការងារ ដែលជាមូលដ្ឋានគ្រឹះផ្នែកសន្តិសុខសង្គម និង ជាអនុសញ្ញាអន្តរជាតិតែមួយគត់ ដែលបានកំណត់ពីតារាងលិកទាំងប្រាំបួននៃសន្តិសុខសង្គម ដែលរួមមាន ១.ការថែទាំវេជ្ជសាស្ត្រ ២.ជំងឺ ៣.និកម្មភាព ៤.ជរាភាព ៥.គ្រោះថ្នាក់ការងារ ៦.គ្រួសារ ៧.មាតុភាព ៨.ទុព្វលភាព និង៩.ខ្ពត្តរជីវី។ ក្រៅពីបទដ្ឋានខាងលើ ក៏នៅមានបទដ្ឋានសន្តិសុខសង្គម របស់សមាគមប្រជាជាតិអាស៊ីអាគ្នេយ៍ និងសមាគមសន្តិសុខសង្គមអាស៊ាន ដែលកម្ពុជាជាសមាជិក និងបទដ្ឋានអន្តរជាតិមួយចំនួនទៀត ដែលទាក់ទងទៅនឹងផ្នែកសន្តិសុខសង្គមដែលត្រូវបានអភិវឌ្ឍ និងរៀបចំឡើងតាមរយៈការពិភាក្សា និងទទួលស្គាល់ជាសកលផងដែរ។

នៅក្នុងផែនការយុទ្ធសាស្ត្រដើម្បីអភិវឌ្ឍជាតិ កាត់បន្ថយភាពក្រីក្រ និងលើកកម្ពស់ស្ថិរភាព សង្គម រាជរដ្ឋាភិបាលកម្ពុជាបានដាក់បញ្ចូលនូវផ្នែកសន្តិសុខសង្គមជាសកម្មភាពចម្បង ទៅក្នុងផែន ការយុទ្ធសាស្ត្ររបស់ខ្លួន ដូចមាននៅក្នុងយុទ្ធសាស្ត្រចតុកោណដំណាក់កាលទី២ “មុំទី៣ ការអភិវឌ្ឍ ផ្នែកឯកជន និងការងារ ចំនុចទី៤ ការរៀបចំប្រព័ន្ធសុវត្ថិភាពសង្គម”។ ផែនការយុទ្ធសាស្ត្រអភិវឌ្ឍ ជាតិបច្ចុប្បន្នកម្ម២០០៩-២០១៣ បានកំណត់នូវក្រសួង ស្ថាប័ន ដែលជាអ្នកទទួលខុសត្រូវអនុវត្ត គោលនយោបាយអាទិភាពទាំងឡាយក្នុងមុំនីមួយៗ នៃយុទ្ធសាស្ត្រចតុកោណដំណាក់កាលទី២។ យុទ្ធសាស្ត្រជាតិគាំពារសង្គមសម្រាប់ជនក្រីក្រ និងជនងាយរងគ្រោះ (២០១១-២០១៥) (ជំពូកទី២ ការគាំពារសង្គម គឺជាអាទិភាពរបស់រាជរដ្ឋាភិបាលកម្ពុជា)។ យុទ្ធសាស្ត្រអភិវឌ្ឍវិស័យហិរញ្ញវត្ថុ

ឆ្នាំ២០១១-២០២០ នៅជំពូកទី៣ ស្តីពីវិស័យហិរញ្ញវត្ថុមិនមែនធនាគារ បានលើកឡើងពីវិស័យ ធានារ៉ាប់រងសោធន និងទីផ្សារទុន។ ចំពោះផ្នែកសោធន រដ្ឋាភិបាលបានបង្កើតបេឡាជាតិសន្តិសុខ សង្គមសម្រាប់មន្ត្រីរាជការស៊ីវិល (ប.ជ.ស) បេឡាជាតិអតីតយុទ្ធជន (ប.ជ.អ) មូលនិធិជនពិការ (ម.ជ.ព) រីឯរបបសោធនសម្រាប់ជនទាំងឡាយដែលស្ថិតនៅក្រោមច្បាប់ស្តីពីរបបសន្តិសុខសង្គម សម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ នឹងត្រូវបានអនុវត្តដោយ បេឡាជាតិរបបសន្តិសុខសង្គម (ប.ស.ស)។ មួយវិញទៀត នៅក្នុងផែនការសកម្មភាពអនុវត្តយុទ្ធ សាស្ត្រចតុកោណដំណាក់កាលទី២ ឆ្នាំ២០០៩-២០១៣ របស់ក្រសួងការងារ និងបណ្តុះបណ្តាល វិជ្ជាជីវៈ បានកំណត់ជាអាទិភាពទី៣ សម្រាប់ជំរុញការអនុវត្តច្បាប់ស្តីពីរបបសន្តិសុខសង្គម។

ជំពូកទី៣. បង្ហាញអំពីកត្តាកំណត់ និងស្ថានភាពពាក់ព័ន្ធមួយចំនួន ដែលជះឥទ្ធិពលដល់ការ អនុវត្តគោលនយោបាយសន្តិសុខសង្គម រួមមានកត្តាប្រជាសាស្ត្រ កត្តាម៉ាក្រូសេដ្ឋកិច្ច ស្ថានភាព សហគ្រាស គ្រឹះស្ថាន និងអ្នកចូលរួមការងារ និង ស្ថានភាពវិស័យធានាសន្តិសុខសង្គមនៅកម្ពុជា ដែលជាព័ត៌មានសំខាន់សម្រាប់ប្រៀបធៀប វាយតម្លៃ និងរៀបចំផែនការអនុវត្តផ្នែកសន្តិសុខសង្គម ឲ្យមានប្រសិទ្ធភាព និង ស្របតាមស្ថានភាពសង្គម។ យោងតាមលទ្ធផលចុងក្រោយជំរឿនទូទៅ ស្ថិតិប្រជាសាស្ត្រឆ្នាំ២០០៨ របស់វិទ្យាស្ថានជាតិស្ថិតិ នៃក្រសួងផែនការ ព្រះរាជាណាចក្រកម្ពុជា មានប្រជាសាស្ត្រចំនួន ១៣.៣៩៥.៦៨២ នាក់ ប្រុសមានចំនួន ៦.៥១៦.០៥៤ នាក់ (៤៨,៦៤ ភាគរយ) ស្រីចំនួន ៦.៨៧៩.៦២៨ នាក់ (៥១,៣៦ ភាគរយ)។ អាយុមធ្យមរបស់បុរសមាន ៦០,៥ ឆ្នាំ និងស្រីមាន ៦៤,៣ ឆ្នាំ។ ដង់ស៊ីតេប្រជាសាស្ត្រ ៧៥ នាក់ ក្នុងមួយគីឡូម៉ែត្រទ្វេគុណ និងអត្រា កំណើនប្រចាំឆ្នាំ ១,៥៤ ភាគរយ។ កុមារដែលស្ថិតនៅចន្លោះក្រុមអាយុពី (០-១៤) ឆ្នាំ មានចំនួន ៣៣,៧ ភាគរយ ក្រុមអាយុក្នុងសកម្មភាពសេដ្ឋកិច្ចពី(១៥-៦៤) ឆ្នាំ មានចំនួន ៦២ ភាគរយ និង ក្រុមអាយុប្រជាជនវ័យចំណាស់ពី (៦៥+) ឆ្នាំ មានចំនួន ៤,៣ ភាគរយ។

ម៉ាក្រូសេដ្ឋកិច្ចកម្ពុជា មានកំណើន ៧,១% នៅឆ្នាំ២០១១ និង ៧,៣ ភាគរយ នៅឆ្នាំ២០១២ ហើយត្រូវបានព្យាករណ៍ថានឹងសម្រេចបានក្នុងរង្វង់ ៧% នៅឆ្នាំ២០១៣ នេះ ដែលបានមកពីការបន្ត នៃកំណើនព្រមគ្នានៃវិស័យកសិកម្ម វិស័យឧស្សាហកម្ម និងវិស័យសេវាកម្ម។

យោងតាមលទ្ធផលចុងក្រោយ នៃជំរឿនសហគ្រាសឆ្នាំ២០១១ កម្ពុជាមានសហគ្រាសចំនួន ៥០៥.១៤៣ អ្នកចូលរួមក្នុងការងារសរុប ១.៦៧៦.២៦៣ នាក់ ដោយមានអ្នកចូលរួមការងារភេទ ប្រុសចំនួន ៦៥០.១៧៩ នាក់ ស្មើនឹង ៣៨,៨ ភាគរយ និងអ្នកចូលរួមការងារភេទស្រី មានចំនួន ១.០២៦.០៨៤ នាក់ស្មើនឹង ៦១,២ ភាគរយ ។ ចំនួនសហគ្រាស ដែលមានអ្នកធ្វើការពី០១ ទៅ ០២ នាក់ មានចំនួនប្រហែល ៨០ ភាគរយ នៃចំនួនសហគ្រាសសរុប។ ចំនួនសហគ្រាសមានអ្នក ធ្វើការ ០៥ នាក់ ឬ ច្រើនជាងមានចំនួន ៤០ ពាន់សហគ្រាស ស្មើនឹង ៧,៨ ភាគរយ មានអ្នកចូល រួមការងារចំនួន ៨៧៩.០០០ នាក់ ហើយចំនួនសហគ្រាសដែលមានអ្នកធ្វើការ ១០ នាក់ ឬ ច្រើន ជាងមានចំនួន ១៣ ពាន់សហគ្រាសស្មើនឹង ២,៦ ភាគរយ មានអ្នកចូលរួមការងារចំនួន ៧១៦.០០០ នាក់ ចំណែកសហគ្រាសដែលមានអ្នកធ្វើការ ១០០ នាក់ ឬ ច្រើនជាងមានចំនួន ៧៨៧ សហគ្រាស

ស្មើនឹង ០,២ ភាគរយ ហើយចំនួនសហគ្រាសដែលមានអ្នកធ្វើការ ១.០០០ នាក់ ឬ ច្រើនជាងមាន ចំនួន ១១៩ សហគ្រាស។

ប្រព័ន្ធសន្តិសុខសង្គមនៅកម្ពុជារួមមាន របបសន្តិសុខសង្គមសម្រាប់ជនទាំងឡាយដែលស្ថិត នៅក្រោមបទប្បញ្ញត្តិនៃច្បាប់ស្តីពីការងារ របបសន្តិសុខសង្គមសម្រាប់មន្ត្រីរាជការស៊ីវិល និងបណ្តាញ សុវត្ថិភាពសង្គមសម្រាប់ជនក្រីក្រ និង ជនងាយរងគ្រោះ ដែលបណ្តាញសុវត្ថិភាពសង្គមនេះ មានការ ចូលរួមពីបណ្តាក្រសួង ដៃគូអភិវឌ្ឍន៍ អង្គការ និងស្ថាប័នពាក់ព័ន្ធនានា លើការផ្តល់នូវការគាំពារសង្គម សម្រាប់ប្រជាជនទូទៅ ឲ្យទទួលបាននូវអាហារូបត្ថម្ភ ការថែទាំសុខភាព ការអប់រំបច្ចេកទេស និង វិជ្ជាជីវៈ ការការពារ និង ការជួយអន្តរាគមន៍ពីសង្គមនៅពេលដែលទទួលរងហានិភ័យផ្សេងៗ។

ជំពូកទី៤. ការអនុវត្តរបបធានារ៉ាប់រងគ្រោះថ្នាក់ការងារ (ជំហានទី១) បានលើកឡើងអំពី ដំណើរការរបស់បេឡាជាតិរបបសន្តិសុខសង្គមជារួម និង គោលនយោបាយនៃការអនុវត្តរបបធានា រ៉ាប់រងហានិភ័យការងារ ពីនិយមន័យគ្រោះថ្នាក់ការងារ (*គ្រោះថ្នាក់នៅពេលធ្វើការ ឬក្នុងពេលធ្វើការ គ្រោះថ្នាក់ពេលធ្វើដំណើរ និងជំងឺដែលបណ្តាលមកពីវិជ្ជាជីវៈ*) និង បែបបទ នីតិវិធីនៃការចុះបញ្ជីកា និងបង់ភាគទាន និងតារាកាលិក (អត្ថប្រយោជន៍) ដែលជនរងគ្រោះថ្នាក់ការងារជាសមាជិកនៃ ប.ស.ស ត្រូវទទួលបាន។ មួយវិញទៀត វាក៏បានលើកឡើងពីលទ្ធផលការងារសម្រេចបានលើការអនុវត្ត ជំហានទី១ របបធានារ៉ាប់រងហានិភ័យការងារផងដែរ ដែលចាប់តាំងពីការអនុវត្តដំបូងនាខែវិច្ឆិកា ឆ្នាំ២០០៨ រហូតមកដល់ដំណាច់ឆ្នាំ២០១២ បេឡាជាតិរបបសន្តិសុខសង្គម បានពង្រីកវិសាលភាព របបធានារ៉ាប់រងហានិភ័យការងារបានចំនួន ២០/២៤ រាជធានី-ខេត្ត ចុះកិច្ចសន្យាប្រើប្រាស់សេវា សុខាភិបាលជាមួយមន្ទីរពេទ្យ មណ្ឌលសុខភាព និងមន្ទីរព្យាបាលឯកជនចំនួន៥១ និងបានចុះបញ្ជីកា សហគ្រាស គ្រឹះស្ថាន ចំនួន ៤.៥៨៣ សហគ្រាស មានកម្មករនិយោជិតសរុបចំនួន ៧៦៨.១៣៤ នាក់ និង បានផ្តល់ការធានារ៉ាប់រងគ្រោះថ្នាក់ការងារដល់សមាជិកចំនួនប្រមាណ ៣៧.០០០ នាក់។

ជំពូកទី៥. បានលើកឡើងអំពីផែនការយុទ្ធសាស្ត្ររយៈពេលបីឆ្នាំ របស់បេឡាជាតិរបបសន្តិ សុខសង្គម ដោយបានអត្ថាធិប្បាយលម្អិតអំពីសកម្មភាពទាំងឡាយ ដែលមាននៅក្នុងគោលដៅ និង ទិសដៅនីមួយៗ សម្រាប់អនុវត្តពីឆ្នាំ២០១៣-២០១៥។ ក្នុងគោលដៅទី១ ពាក់ព័ន្ធនឹងការពង្រីក និង ពង្រឹងការអនុវត្តរបបធានារ៉ាប់រងហានិភ័យការងារ បានកំណត់ទិសដៅធំៗចំនួន៤ ដែលនឹងឈាន ទៅរកការធានានូវប្រសិទ្ធភាព និងការគ្របដណ្តប់នៅទូទាំងប្រទេស។ គោលដៅទី២ ស្តីពីការបង្កើត របបធានារ៉ាប់រងសុខភាព មានសកម្មភាពជាគន្លឹះចំនួន៤ ដែលផ្តោតលើការសិក្សារៀបចំលិខិតបទដ្ឋាន ការរៀបចំប្រព័ន្ធគ្រប់គ្រងទិន្នន័យ វិធីសាស្ត្រទូទាត់ និង គ្រប់គ្រងសេវាសុខាភិបាល និងយុទ្ធនាការ ផ្សព្វផ្សាយបញ្ជ្រាបផ្នែកនេះចូលដល់ស្រទាប់មហាជន ជាពិសេសអ្នកប្រើប្រាស់សេវា ឲ្យមានការ យល់ដឹង ដោយសារការងារនេះត្រូវបានចាត់ទុកថា ជារបត់ថ្មីនៃវិស័យសន្តិសុខសង្គមកម្ពុជា ដែល ទាមទារឲ្យមានការបណ្តុះបណ្តាលនូវជំនឿទុកចិត្តពីគ្រប់មជ្ឈដ្ឋាន។ គោលដៅទី៣ គឺការបង្កើតឲ្យមានរបប ប្រាក់សោធន ដែលជាគោលការណ៍ត្រូវបានចាត់ទុកថាជាការគាំពាររយៈពេលវែង ពោលគឺការគាំពារ រហូតដល់ដំណាក់កាលនៃជីវិតចុងក្រោយរបស់កម្មករនិយោជិត។

ចក្ខុវិស័យ បេសកកម្ម និងគោលដៅ



ចក្ខុវិស័យ

ធានាផ្នែកសន្តិសុខសង្គម ប្រកបដោយប្រសិទ្ធភាព សម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ។

បេសកកម្ម

ផ្តល់សេវាផ្នែកសន្តិសុខសង្គម ប្រកបដោយប្រសិទ្ធភាព តម្លាភាព គណនេយ្យភាព និងទាន់ពេលវេលា សម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ ក្នុងគោលដៅជួយសម្រាលការលំបាកនានានៅពេលជំងឺ ទុព្វលភាព មរណភាព ហានិភ័យការងារ ឬពេលជួបប្រទះយថាភាពផ្សេងៗទៀត ដូចជាជំងឺ និងមាតុភាពជាដើម។

គោលដៅ

ដើម្បីសម្រេចឲ្យបាននូវចក្ខុវិស័យ និងបេសកកម្មខាងលើ បេឡាជាតិរបបសន្តិសុខសង្គមបានកំណត់គោលដៅធំៗចំនួន០៣ សម្រាប់អនុវត្តពីឆ្នាំ២០១៣-២០១៥ ដើម្បីផ្តល់ការធានាសន្តិសុខសង្គមដល់កម្មករនិយោជិតនៅក្នុងវិស័យឯកជន៖

គោលដៅទី១៖ ពង្រីក និង ពង្រឹងការអនុវត្តរបបធានារ៉ាប់រងហានិភ័យការងារ

គោលដៅទី២៖ ដំណើរការរបបធានារ៉ាប់រងសុខភាព

គោលដៅទី៣៖ ដំណើរការរបបប្រាក់សោធន

មាតិកា

លេខកម្មវិធី	i
សេចក្តីសង្ខេប	iii
បក្សវិស័យ បេសកកម្ម និងគោលដៅ	vii
ជំពូកទី I. សេចក្តីផ្តើម	១
១. ប្រវត្តិ និងនិយមន័យសន្តិសុខសង្គម.....	១
២. ប្រវត្តិសន្តិសុខសង្គម និងការបង្កើតបេឡាជាតិរបបសន្តិសុខសង្គមនៅកម្ពុជា.....	២
៣. រចនាសម្ព័ន្ធបេឡាជាតិរបបសន្តិសុខសង្គម.....	៣
ជំពូកទី II. ច្បាប់ និងឯកសារគតិយុត្ត	៤
១. បទដ្ឋានជាតិ និងអន្តរជាតិ.....	៤
២. ផែនការយុទ្ធសាស្ត្ររបស់រាជរដ្ឋាភិបាល.....	៨
៣. ផែនការសកម្មភាពអនុវត្តយុទ្ធសាស្ត្រចតុកោណដំណាក់កាលទី២ ឆ្នាំ២០០៩-២០១៣.	១១
ជំពូកទី III. កត្តាអំណត់ និងស្ថានភាពផ្សេងៗ	១៣
១. កត្តាប្រជាសាស្ត្រ.....	១៣
២. កត្តាម៉ាក្រូសេដ្ឋកិច្ច.....	១៤
៣. ស្ថានភាពសហគ្រាស គ្រឹះស្ថាន និងអ្នកចូលរួមការងារ.....	១៥
៤. ស្ថានភាពវិស័យសន្តិសុខសង្គមនៅកម្ពុជា.....	១៧
ជំពូកទី IV. ការអនុវត្តរបបធានារ៉ាប់រងហានិភ័យការងារ (ជំហានទី១)	២១
១. គ្រោះថ្នាក់ការងារ.....	២១
២. តារាងលើកគ្រោះថ្នាក់ការងារ.....	២២
៣. បែបបទ និងនីតិវិធីនៃការចុះបញ្ជី និងបង់ភាគទាន.....	២៣
៤. លទ្ធផលការងារសម្រេចបាន លើការអនុវត្តរបបធានារ៉ាប់រងគ្រោះថ្នាក់ការងារ ឆ្នាំ២០១២... ..	២៥
ជំពូកទី V. ផែនការយុទ្ធសាស្ត្របេឡាជាតិរបបសន្តិសុខសង្គម	២៧
គោលដៅទី១៖ ពង្រីក និង ពង្រឹងការអនុវត្តរបបធានារ៉ាប់រងហានិភ័យការងារ	២៨
គោលដៅទី២៖ ដំណើរការរបបធានារ៉ាប់រងសុខភាព.....	៣០
គោលដៅទី៣៖ ដំណើរការបបប្រាក់សោធន	៣៣
តារាងម៉ាត្រិច	៣៥
ឧបសម្ព័ន្ធ	៤៤
ឯកសារយោង	៥០

ជំពូកទី ១ សេចក្តីផ្តើម

១. ប្រវត្តិ និងនិយមន័យសន្តិសុខសង្គម

ថ្វីបើទស្សនាទានស្តីពីសន្តិសុខសង្គមកើតមានជាយូរមកហើយក្តី ពោលគឺ គំនិតដំបូងស្តីពីសន្តិសុខសង្គមនេះកើតមានតាំងពីអំឡុងទសវត្ស៨០ នៃសតវត្សទី១៩ នៅប្រទេសអាល្លឺម៉ង់ ប៉ុន្តែពាក្យថា "សន្តិសុខសង្គម" ត្រូវបានគេប្រើដំបូងបំផុតនៅសហរដ្ឋអាមេរិក នៅក្នុងច្បាប់សន្តិសុខសង្គម (Social Security Act) ដែលបានអនុម័តនៅថ្ងៃទី១៤ ខែសីហា ឆ្នាំ១៩៣៥ ក្រោមក្របខ័ណ្ឌនៃគោលនយោបាយកំណែទម្រង់សេដ្ឋកិច្ច និងសង្គមកិច្ចរបស់លោកប្រធានាធិបតី ហ្វ្រង់គ្លីនតុនរ៉ូស៊ីវេល។ ក្រោយមកពាក្យនេះ ក៏ត្រូវបានសហប្រជាជាតិយកមកប្រើនៅក្នុងសេចក្តីប្រកាសជាសកល ស្តីពីសិទ្ធិមនុស្សនៅឆ្នាំ១៩៤៨ ដែលចែងថា " មនុស្សគ្រប់រូបក្នុងឋានៈខ្លួនជាសមាជិកសង្គម ត្រូវមានសិទ្ធិខាងសន្តិសុខសង្គម"។ បន្ទាប់ពីនោះមក ពាក្យសន្តិសុខសង្គមត្រូវបានគេប្រើប្រាស់ជាទូទៅនៅក្នុងបណ្តាប្រទេសនានា ជាពិសេសប្រទេសដែលមានការរីកចម្រើនជឿនលឿនខាងឧស្សាហកម្ម សម្រាប់សម្គាល់នូវសំណុំវិធានការសាធារណៈ ក្នុងការដោះស្រាយបញ្ហាទុក្ខលំបាករបស់ប្រជាពលរដ្ឋ នៅពេលដែលជួបប្រទះហានិភ័យសង្គមជាយថាហេតុផ្សេងៗ។

និយមន័យនៃសន្តិសុខសង្គម មានលក្ខណៈផ្សេងៗគ្នារវាងប្រទេសនានានៅក្នុងសកលលោក ប៉ុន្តែក្នុងនោះមានបង្កប់នូវចំណុចរួមមួយ ដែលនោះគឺជាវិធានការជួយសម្រាលបន្ទុកក្នុងគ្រាដែលជនណាម្នាក់នៅក្នុងសង្គមបានបាត់បង់ ឬថយចុះនូវប្រាក់ចំណូល ពុំអាចមានលទ្ធភាពទ្រទ្រង់ជីវភាពក្នុងគ្រួសារបាន។

ក្នុងគោលដៅផ្តល់នូវបទដ្ឋានសម្រាប់ការអនុវត្តរបស់រដ្ឋជាសមាជិក អង្គការអន្តរជាតិខាងការងារ (ILO) តាមរយៈសន្និសីទសកលរបស់ខ្លួនបានអនុម័តនូវអនុសញ្ញា និងអនុសាសន៍មួយចំនួនទាក់ទងដល់បទដ្ឋានសន្តិសុខសង្គម ដែលក្នុងនោះមានអនុសញ្ញាលេខ ១០២ ស្តីពីបទដ្ឋានអប្បបរមានៃសន្តិសុខសង្គម។ អនុសញ្ញានេះបានកំណត់វិសាលគម និងតារាងកាលិកអប្បបរមាក្នុងចំណោមតារាងកាលិកទាំងអស់ចំនួន០៩ គឺ ការថែទាំ និងព្យាបាល ជំងឺ និកម្មភាព ជរាភាព គ្រោះថ្នាក់ការងារ បន្ទុកគ្រួសារ មាតុភាព ទុព្វលភាព និងតារាងកាលិកឧត្តរជីវី ដែលរដ្ឋជាសមាជិកនានា គប្បីធានាឲ្យមាននៅក្នុងគោលនយោបាយសន្តិសុខសង្គមរបស់ខ្លួន។ អនុលោមតាមន័យខាងលើ យើងអាចកំណត់បាននូវគោលបំណងបីធំៗនៃសន្តិសុខសង្គមគឺ៖

- ទី១ ការធានាចំពោះតម្រូវការចាំបាច់ក្នុងការថែទាំសុខភាព
- ទី២ ការធានាចំពោះតម្រូវការចាំបាច់ នៅពេលបាត់បង់ប្រាក់ចំណូលដោយសារហានិភ័យនានា
- ទី៣ ការធានាចំពោះតម្រូវការចាំបាច់នៅពេលបន្ទុកគ្រួសារកើនឡើង។

សរុបសេចក្តីមកសន្និសុខសង្គម គឺជាវិធានការគតិយុត្តចាំបាច់នានាដែលរដ្ឋ ឬរដ្ឋាភិបាលត្រូវ ចាត់ ដើម្បីការពារចំពោះពលរដ្ឋរបស់ខ្លួនណា ដែលមិនមានលទ្ធភាពរកបានប្រាក់ចំណូល ឬដែល កំពុងប្រឈមនឹងការទទួលខុសត្រូវខាងហិរញ្ញវត្ថុ ទោះជាដោយបណ្តោះអាសន្ន ឬដោយអចិន្ត្រៃយ៍ក្តី ដោយសារហានិភ័យសង្គម ដើម្បីឲ្យពួកគេមានលទ្ធភាពដោះស្រាយជីវភាពរស់នៅជាចាំបាច់ តាម រយៈការផ្តល់នូវធនធានខាងហិរញ្ញវត្ថុ ឬវត្ថុប្រើប្រាស់ចាំបាច់ ឬក៏ការផ្តល់សេវាកម្មផ្សេងៗជាដើម។

២. ប្រវត្តិសន្តិសុខសង្គម និងការបង្កើតមេឡាជាការបបសន្តិសុខសង្គម (ប.ស.ស) នៅកម្ពុជា

ក្រោយទទួលបានឯករាជ្យនៅឆ្នាំ១៩៥៣ កម្ពុជាបានចេញព្រះរាជក្រមលេខ៣ នស ចុះថ្ងៃទី ២៥ ខែមេសា ឆ្នាំ១៩៥៥ ពាក់ព័ន្ធនឹងសិទ្ធិរបស់កម្មករនិយោជិត ក្នុងការទទួលបាននូវប្រាក់ឧបត្ថម្ភ សម្រាប់ប្រពន្ធ និងកូន ដែលនេះអាចចាត់ទុកជាការចាប់ផ្តើមឡើង នៃប្រព័ន្ធសន្តិសុខសង្គមនៅ កម្ពុជា។ ជាការគួរឲ្យសោកស្តាយ ប្រព័ន្ធសន្តិសុខសង្គមកម្ពុជា ត្រូវបានបំផ្លិចបំផ្លាញចោលទៅវិញ ក្រោមរបបកម្ពុជាប្រជាធិបតេយ្យនៅកំឡុងឆ្នាំ១៩៧៥-១៩៧៩។ ចាប់ពីឆ្នាំ១៩៧៩ មក កម្មករនិយោជិត ទាំងអស់ទទួលបានការគាំពារផ្នែកសោធននិវត្តន៍ ទុព្វលភាព មរណភាព និងគ្រោះថ្នាក់ការងារ។ នៅឆ្នាំ១៩៨៩ ដោយសារមានកំណែទម្រង់ពីសេដ្ឋកិច្ចផែនការ មកសេដ្ឋកិច្ចទីផ្សារ ប្រព័ន្ធសន្តិសុខ សង្គមសម្រាប់កម្មករនិយោជិតផ្នែកឯកជនត្រូវបានកែសម្រួល ស្របតាមស្ថានភាពសេដ្ឋកិច្ចជាក់ស្តែង តាមរយៈច្បាប់ការងារឆ្នាំ១៩៩២ ដែលបានតម្រូវឲ្យនិយោជកជាអ្នកទទួលបន្ទុកលើគ្រោះថ្នាក់ការងារ ដែលកើតឡើងជាហេតុចំពោះកម្មករនិយោជិតរបស់ខ្លួន។ នៅឆ្នាំ១៩៩៣ រដ្ឋធម្មនុញ្ញនៃព្រះរាជា ណាចក្រកម្ពុជាត្រូវបានបង្កើត។ រីឯច្បាប់ការងារឆ្នាំ១៩៩២ ត្រូវបានផ្លាស់ជំនួសដោយច្បាប់ស្តីពីការងារ នៅឆ្នាំ១៩៩៧។ នៅឆ្នាំ២០០២ ច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅ ក្រោមបទប្បញ្ញត្តិនៃច្បាប់ស្តីពីការងារត្រូវបានប្រកាសឲ្យប្រើ។

ច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ ស្តីពីការងារ មានគោលបំណងបង្កើតឲ្យមានរបបសន្តិសុខសង្គមសម្រាប់ជនទាំងឡាយ ដែលស្ថិត នៅក្រោមបទប្បញ្ញត្តិនៃច្បាប់ស្តីពីការងារ នៅក្នុងព្រះរាជាណាចក្រកម្ពុជា ដែលរួមមានផ្នែកប្រាក់ សោធន ផ្នែកហានិភ័យការងារ និងផ្នែកផ្សេងៗទៀត ផ្អែកតាមស្ថានភាពជាក់ស្តែងនៃសេដ្ឋកិច្ចជាតិ។ ដោយយោងទៅលើស្ថានភាពអភិវឌ្ឍន៍នៃសេដ្ឋកិច្ចជាតិ និងដើម្បីឆ្លើយតបទៅនឹងការរីកចម្រើននៃវិស័យ ការងារ អតីតនាយកដ្ឋានសន្តិសុខសង្គម នៃក្រសួងការងារ និងបណ្តុះបណ្តាលវិជ្ជាជីវៈ ដែលពេល នោះមានភារកិច្ចចម្បងពីរ គឺ ១. ការអនុវត្តច្បាប់ស្តីពីការងារពាក់ព័ន្ធនឹងបញ្ហាគ្រោះថ្នាក់ការងារ និង ២. ការរៀបចំច្បាប់ស្តីពីរបបសន្តិសុខសង្គម បានខិតខំប្រឹងប្រែងយ៉ាងសកម្មសិក្សាស្រាវជ្រាវ និងចងក្រង នូវលិខិតូបករណ៍គតិយុត្តជាច្រើន ដើម្បីឲ្យមានការអនុវត្តច្បាប់ស្តីពីរបបសន្តិសុខសង្គមសម្រាប់ជន ទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ ប្រព្រឹត្តទៅប្រកបដោយប្រសិទ្ធភាព។

ជំពូកទី ២ ច្បាប់ និងឯកសារគតិយុត្ត

១. បទដ្ឋានជាតិ និងអន្តរជាតិ

១.១. បទដ្ឋានជាតិ

រដ្ឋធម្មនុញ្ញនៃព្រះរាជាណាចក្រកម្ពុជាឆ្នាំ១៩៩៣ គឺជាច្បាប់កំពូលរបស់ជាតិ និងជាបទប្បញ្ញត្តិសម្រាប់ការគាំពារសង្គម ចំពោះប្រជាពលរដ្ឋទូទៅនៅក្នុងប្រទេស ដោយមិនមានការរើសអើងនូវគ្រប់ទម្រង់ទាំងអស់ ដែលរួមបញ្ចូលនូវសិទ្ធិទទួលបានរបបសន្តិសុខសង្គម និងអត្ថប្រយោជន៍សង្គមផ្សេងៗទៀត។ ច្បាប់នេះក៏បានបង្កើតនូវបទប្បញ្ញត្តិពិសេស សម្រាប់ផ្នែកសន្តិសុខសង្គមនៅក្នុងវិស័យសេដ្ឋកិច្ចក្នុងប្រព័ន្ធចំពោះកម្មករនិយោជិតផងដែរ។

ជំពូកទី៣ អំពីសិទ្ធិ និងករណីកិច្ចរបស់ប្រជាពលរដ្ឋខ្មែរ មាត្រា៣៦ វាក្យខ័ណ្ឌទី៤ បានចែងថា “ប្រជាពលរដ្ឋខ្មែរទាំងពីរភេទ មានសិទ្ធិទទួលបានការធានារ៉ាប់រងសង្គម និងអត្ថប្រយោជន៍ខាងសង្គមកិច្ចដែលមានចែងក្នុងច្បាប់” ។

ជំពូកទី៦ អំពីអប់រំ វប្បធម៌ និងសង្គមកិច្ច មាត្រា៧៥ បានចែងថា “រដ្ឋចាត់ចែងឲ្យមានរបបសន្តិសុខសង្គមដល់កម្មករ និងនិយោជិត” ។

ច្បាប់ស្តីពីការងារឆ្នាំ១៩៩៧ គ្រប់គ្រងរាល់ទំនាក់ទំនងវិជ្ជាជីវៈ ដែលកើតចេញពីកិច្ចសន្យាការងាររវាងនិយោជក និងកម្មករនិយោជិត ដើម្បីធានាឲ្យមានលក្ខខណ្ឌការងារល្អប្រសើររក្សាបានភាពសុខដុមរមនាក្នុងទំនាក់ទំនងវិជ្ជាជីវៈ ពង្រឹងសុវត្ថិភាព និងសុខភាពការងារនៅនឹងកន្លែងធ្វើការ។ បន្ទាប់ពីរដ្ឋធម្មនុញ្ញ ច្បាប់ស្តីពីការងារ ជាមូលដ្ឋានគ្រឹះនៃការបង្កើតច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ ដែលវាបានកំណត់អំពីនិយមន័យគ្រោះថ្នាក់ការងារ ការទទួលខុសត្រូវរបស់និយោជកចំពោះគ្រោះថ្នាក់ការងារ ដែលកើតឡើងលើកម្មករនិយោជិតរបស់ខ្លួន នូវការធានារ៉ាប់រងលើការពិនិត្យព្យាបាល ការផ្តល់ប្រាក់ឧបត្ថម្ភ និងអត្ថប្រយោជន៍សង្គមមួយចំនួនទៀត ដូចមានចែងនៅក្នុង *ជំពូកទី៩ អំពីគ្រោះថ្នាក់ការងារ មាត្រា (២៤៨-២៥៧)*។ មួយវិញទៀត ច្បាប់នេះក៏បានកំណត់ថា ការធានារ៉ាប់រងគ្រោះថ្នាក់ការងារ ត្រូវស្ថិតនៅក្រោមរបបទូទៅមួយខាងការធានារ៉ាប់រងជាកាតព្វកិច្ច ដែលរបបនេះត្រូវប្រព្រឹត្តទៅក្រោមការធានារ៉ាប់រងរបស់បេឡាជាតិរបបសន្តិសុខសង្គម។

ច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិ នៃច្បាប់ស្តីពីការងារឆ្នាំ២០០២ មានគោលបំណង បង្កើតឲ្យមានរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ នៅក្នុងព្រះរាជាណាចក្រកម្ពុជា ដែលរួមមាន៖

- ១- ផ្នែកប្រាក់សោធន ដែលត្រូវទទួលបានបន្ទុកផ្តល់តារាហិកជរាភាព ទុព្វលភាព និងមរណភាព។

២- ផ្នែកហានិភ័យការងារ ដែលត្រូវទទួលបានកម្រិតខ្ពស់នៃការការពារក្រោមការងារ និងជំងឺវិជ្ជាជីវៈ។
ចំពោះផ្នែកផ្សេងៗទៀតនឹងត្រូវកំណត់ដោយអនុក្រឹត្យជាបន្តបន្ទាប់ ដោយផ្អែកលើស្ថានភាព
ជាក់ស្តែងនៃសេដ្ឋកិច្ចជាតិ។

អនុក្រឹត្យស្តីពីការបង្កើតបេឡាជាតិរបបសន្តិសុខសង្គម បង្កើតគ្រឹះស្ថានសាធារណៈរដ្ឋបាល
ដែលមានបេសកកម្មបម្រើសេវាសាធារណៈមានលក្ខណៈសង្គម មានឈ្មោះថា “បេឡាជាតិរបបសន្តិ
សុខសង្គម” សរសេរជាអក្សរកាត់ “ប.ស.ស” ដែលស្ថិតនៅក្រោមអាណាព្យាបាលបច្ចេកទេស នៃក្រសួង
ការងារ និងបណ្តុះបណ្តាលវិជ្ជាជីវៈ និង អាណាព្យាបាលហិរញ្ញវត្ថុ នៃក្រសួងសេដ្ឋកិច្ច និងហិរញ្ញវត្ថុ។

- បេឡាជាតិរបបសន្តិសុខសង្គមមានភារកិច្ច៖
- គ្រប់គ្រងរបបសន្តិសុខសង្គម ដោយអនុលោមតាមច្បាប់ស្តីពីរបបសន្តិសុខសង្គមសម្រាប់
ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ។
 - ធានាផ្តល់ឲ្យបានសមស្របនូវការការពារកម្មវិធីទាំងឡាយ សម្រាប់សមាជិកនៃ ប.ស.ស ក្នុង
គោលដៅជួយសម្រួលការលំបាកនានានៅពេល ជរាភាព ទុព្វលភាព មរណភាព ហានិភ័យ
ការងារ ឬពេលជួបប្រទះយថាភាពផ្សេងៗទៀតដូចជាជំងឺ មាតុភាពជាដើម។
 - ប្រមូលភាគទានពីសមាជិក ប.ស.ស និងនិយោជក។
 - សម្របសម្រួល និងរៀបចំឲ្យមានសេវាកម្មផ្នែកសុខាភិបាល និងសង្គមកិច្ច សម្រាប់ជា
ប្រយោជន៍ដល់សមាជិករបស់ខ្លួន។
 - សហការជាមួយអង្គការពាក់ព័ន្ធ ដើម្បីអប់រំផ្សព្វផ្សាយអំពីរបៀបបង្ការគ្រោះថ្នាក់ការងារ
និងជំងឺវិជ្ជាជីវៈ និងចាត់វិធានការផ្នែកបច្ចេកទេសសន្តិសុខ និងអនាម័យការងារ។
 - សហការជាមួយអង្គការពាក់ព័ន្ធ ដើម្បីសិក្សាស្រាវជ្រាវ និងអង្កេតហានិភ័យការងារ។
 - ចាត់ចែង និងគ្រប់គ្រងការវិនិយោគមូលនិធិសន្តិសុខសង្គម។

ក្រៅពីបទដ្ឋានខាងលើ ក៏នៅមានបទដ្ឋានគតិយុត្តមួយចំនួនទៀតរួមមាន ប្រកាសអន្តរក្រសួង
ប្រកាស និងសេចក្តីសម្រេចជាច្រើនទាក់ទងនឹងដំណើរការនៃបេឡាជាតិរបបសន្តិសុខសង្គម អនុលោម
តាមច្បាប់ស្តីពី របបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់
ស្តីពីការងារ។

១.២. បទដ្ឋានអន្តរជាតិ

សេចក្តីប្រកាសជាសកលអំពីសិទ្ធិមនុស្ស គឺជាមូលដ្ឋានគ្រឹះនៃសិទ្ធិមនុស្ស ដែលបានអនុម័ត
ដោយមហាសន្និបាតអង្គការសហប្រជាជាតិនៅថ្ងៃទី១០ ខែធ្នូ ឆ្នាំ១៩៤៨ ដែលមនុស្សគ្រប់រូបមាន
សិទ្ធិក្នុងការចូលរួមសកម្មភាព ទទួលបានការការពារ និងទទួលបានអត្ថប្រយោជន៍ពីសង្គមស្មើគ្នា។ ដោយ
មិនមានការរើសអើងនូវគ្រប់ទម្រង់ទាំងអស់។

- មាត្រា ២២ “មនុស្សគ្រប់រូបដែលជាសមាជិកសង្គម មានសិទ្ធិលើផ្នែកសន្តិសុខសង្គម...
ស្របតាមស្ថានភាពធនធាននៃប្រទេសនីមួយៗ” ។

- មាត្រា ២៥ “មនុស្សគ្រប់រូបមានសិទ្ធិទទួលបានកំរិតនៃការរស់នៅសមរម្យ ដើម្បីទ្រទ្រង់សុខភាព និងសុខុមាលភាពសម្រាប់ខ្លួនឯងផ្ទាល់ និងគ្រួសារ ដែលរួមមានអាហារ សម្លៀកបំពាក់ ទីជម្រក ការថែទាំសុខភាព ព្រមទាំងសេវាសង្គមនានា និងសិទ្ធិទទួលបានសន្តិសុខនៅពេលដែលគ្មានការងារធ្វើ មានជម្ងឺ ពិការភាព ការបែកបាក់គ្នា ចូលនិវត្តន៍ ឬក៏ការគ្មានសមត្ថភាពក្នុងការរកទទួលបានចិញ្ចឹមជីវិត” ។

សេចក្តីប្រកាសទីក្រុង Philadelphia ឆ្នាំ១៩៤៤ ផ្តោតជាចម្បងទៅលើទិសដៅ និងគោលបំណងរបស់អង្គការអន្តរជាតិខាងការងារ ILO ដោយវាបានទទួលស្គាល់នូវកាតព្វកិច្ចដ៏ធំធេងរបស់អង្គការនេះ ចំពោះប្រជាជាតិទាំងអស់ សម្រាប់កម្មវិធីរបស់ពិភពលោកដែលត្រូវសម្រេចឲ្យបាននូវ៖

- ការពង្រីកវិធានការផ្នែកសន្តិសុខសង្គម ដើម្បីផ្តល់នូវមូលដ្ឋានគ្រឹះនៃប្រាក់ចំណូល ចំពោះតម្រូវការនូវការការពារ និងការថែទាំសុខភាពដ៏ទូលំទូលាយមួយ។
- ការការពារអាយុជីវិត និងសុខភាពកម្មករនៅគ្រប់វិជ្ជាជីវៈទាំងអស់។
- ការផ្តល់ការការពារសុខុមាលភាពកុមារ និងមាតុភាព ។

សមាគមប្រជាជាតិអាស៊ីអាគ្នេយ៍ (ASEAN) មានគោលដៅជំរុញឲ្យមានការអភិវឌ្ឍរួមគ្នាលើគ្រប់វិស័យរវាងបណ្តាប្រទេសជាសមាជិក ដើម្បីសម្រេចឲ្យបាននូវសហគមន៍អាស៊ានតែមួយអត្តសញ្ញាណតែមួយ និងចក្ខុវិស័យតែមួយ។ ទាក់ទងនឹងវិស័យសន្តិសុខសង្គម សមាគមនេះបានចេញនូវសេចក្តីប្រកាស ក៏ដូចជាសេចក្តីថ្លែងការណ៍រួម និងផែនការការងារមួយចំនួនរួមមាន៖

- ផែនការសហគមន៍អាស៊ានឆ្នាំ២០១៥ ដែលផ្តោតសំខាន់ទៅលើសរសរស្តម្ភបីគឺ សហគមន៍នយោបាយ សន្តិសុខ សហគមន៍សេដ្ឋកិច្ច និងសហគមន៍សង្គមវប្បធម៌អាស៊ាន ដែលការគាំពារសង្គមត្រូវបានលើកឡើងជាអាទិភាព និងបានបញ្ចូលទៅក្នុងសរសរស្តម្ភទី៣ សហគមន៍សង្គមវប្បធម៌អាស៊ាន ក្នុងការរៀបចំប្រព័ន្ធសំណាញ់សុវត្ថិភាពសង្គម និងការការពារពីផលប៉ះពាល់អវិជ្ជមាននៃការធ្វើសមាហរណកម្ម និងសកលភាវូបនីយកម្ម រួមមានតាមរយៈការលើកកម្ពស់ការផ្លាស់ប្តូរបទពិសោធន៍នៅក្នុងប្រព័ន្ធសន្តិសុខសង្គម និងអភិវឌ្ឍស្តង់ដារសន្តិសុខសង្គមនៅក្នុងប្រទេសជាសមាជិក។

- សេចក្តីប្រកាសស្តីពីសិទ្ធិមនុស្សអាស៊ាន នាថ្ងៃទី១៩ ខែវិច្ឆិកា ឆ្នាំ២០១២ ដែលបានធ្វើការប្តេជ្ញាចិត្តបន្ថែមទៀត ទៅលើសេចក្តីប្រកាសជាសកលស្តីពីសិទ្ធិមនុស្ស ធម្មនុញ្ញនៃអង្គការសហប្រជាជាតិ សេចក្តីប្រកាសទីក្រុងវីយែន និងកម្មវិធីនៃសកម្មភាព និងបទដ្ឋានសិទ្ធិមនុស្សអន្តរជាតិដទៃទៀតដែលប្រទេសសមាជិកអាស៊ានជារដ្ឋភាគី ដោយនៅក្នុងគោលការណ៍រួមទី៣០.១ “មនុស្សគ្រប់រូបត្រូវមានសិទ្ធិផ្នែកសន្តិសុខសង្គម រួមទាំងការធានារ៉ាប់រងសង្គមដែលអាចទទួលបាន ដើម្បីជួយដល់ពួកគេក្នុងការធានានូវមធ្យោបាយសម្រាប់ការរស់នៅដោយសេចក្តីថ្លៃថ្នូរ និងសមរម្យ”។

- សេចក្តីថ្លែងការណ៍រួមកិច្ចប្រជុំរដ្ឋមន្ត្រីការងារអាស៊ានបូក៣ លើកទី៧ ថ្ងៃទី១១ ខែឧសភា ឆ្នាំ២០១២ ក្រុងភ្នំពេញ ប្រទេសកម្ពុជា រវាងរដ្ឋមន្ត្រីការងារអាស៊ាន និងសមភាគីមកពីសាធារណៈរដ្ឋប្រជាមានិតចិន ប្រទេសជប៉ុន និងសាធារណៈរដ្ឋកូរ៉េ សម្រាប់កិច្ចសហប្រតិបត្តិការ និងការផ្លាស់ប្តូរទស្សនៈ ដែលបានផ្តោតជាសំខាន់លើបញ្ហាដែលទាក់ទងទៅនឹងការខិតខំប្រឹងប្រែងធ្វើឲ្យប្រសើរឡើងនូវការគាំពារសង្គម និងការអភិវឌ្ឍជំនាញ។

ក្រៅពីមូលដ្ឋានខាងលើ ក៏នៅមានមូលដ្ឋានមួយចំនួនទៀតទាក់ទងនឹងផ្នែកសន្តិសុខសង្គម ដែលប្រទេសជាសមាជិកអាស៊ាន បានព្រមព្រៀងគ្នា រួមមានផែនការសកម្មភាពអាស៊ានស្តីពីសំណាញ់ សុវត្ថិភាពសង្គម សេចក្តីប្រកាសកោះបាលីស្តីពីការធ្វើឲ្យប្រសើរឡើងនូវតួនាទី និងការចូលរួម នៃជន ពិការនៅក្នុងសហគមន៍អាស៊ាន និងជាពិសេសនៅរាល់កិច្ចប្រជុំរដ្ឋមន្ត្រីការងារអាស៊ាន ដែលតែងតែ បានលើកឡើងពីការអភិវឌ្ឍគុណភាពនៃកំលាំងពលកម្ម និងការផ្តល់ការធានាសន្តិសុខសង្គមដល់ កម្មករនិយោជិត។

សមាគមសន្តិសុខសង្គមអាស៊ាន (ASSA) ជាអង្គការមិនមែនរដ្ឋាភិបាលមួយ ដែលត្រូវបាន បង្កើតឡើងដើម្បីផ្តល់នូវវេទិកាសម្រាប់ស្ថាប័នជាសមាជិក នៅក្នុងការផ្លាស់ប្តូរទស្សនៈ និងបទពិសោធន៍ លើបញ្ហាសន្តិសុខសង្គម។ សមាជិកនៅក្នុងសមាគមនេះ រួមមានស្ថាប័នសន្តិសុខសង្គមទាំងឡាយ នៅក្នុងបណ្តាប្រទេសសមាគមប្រជាជាតិអាស៊ីអាគ្នេយ៍ (ASEAN) ដែលក្នុងនោះបេឡាជាតិរបប សន្តិសុខសង្គម នៃព្រះរាជាណាចក្រកម្ពុជាក៏ជាសមាជិកមួយផងដែរ។ គោលបំណងចម្បងរបស់ សមាគមនេះគឺដើម្បី៖

- លើកកម្ពស់ការអភិវឌ្ឍនៃវិស័យសន្តិសុខសង្គមនៅក្នុងតំបន់ស្របតាមគោលបំណង ច្បាប់ និងបទប្បញ្ញត្តិនៃបណ្តាប្រទេសជាសមាជិក
- លើកកម្ពស់កិច្ចសហប្រតិបត្តិការក្នុងតំបន់នៅគ្រប់ផ្នែកទាំងអស់នៃសកម្មភាពសន្តិសុខសង្គម
- ផ្លាស់ប្តូរបទពិសោធន៍ និងព័ត៌មានស្តីពីសន្តិសុខសង្គម
- ធ្វើការនៅក្នុងកិច្ចសហប្រតិបត្តិការ ជាមួយស្ថាប័នសន្តិសុខសង្គមផ្សេងទៀតនៅក្នុងតំបន់ នៅអាស៊ីបូព៌ា និងជាមួយអង្គការសន្តិសុខសង្គមដទៃទៀតនៅទូទាំងពិភពលោក
- ធ្វើកិច្ចសហប្រតិបត្តិការក្នុងការការពារ ការលើកកម្ពស់ និងការអភិវឌ្ឍរបបសន្តិសុខសង្គម តាមរយៈការបណ្តុះបណ្តាល សិក្ខាសាលា ការពិគ្រោះយោបល់ និងការពិភាក្សា។

អនុសញ្ញាលេខ ១០២ របស់អង្គការពលកម្មអន្តរជាតិ បានកំណត់អំពីគ្រោងការ នៃសារៈ សំខាន់រួមលើគោលការណ៍គ្រឹះសន្តិសុខសង្គម ដែលប្រព័ន្ធសន្តិសុខសង្គមទាំងឡាយ គួរតែត្រូវបាន លើកកំពស់ឲ្យមានការអភិវឌ្ឍដ៏ទូលំទូលាយបំផុត។ អនុសញ្ញាលេខ១០២ ជាអនុសញ្ញាមូលដ្ឋាន គ្រឹះផ្នែកសន្តិសុខសង្គមដែលមានសារៈសំខាន់បំផុត សម្រាប់ប្រទេសជាសមាជិករបស់អង្គការ ILO ទាំងអស់ ដែលតំណាងឲ្យការទទួលស្គាល់ជាអន្តរជាតិ និងត្រូវបានទទួលស្គាល់ជានិមិត្តរូបមួយ ដោយ វាដើរតួនាទីយ៉ាងសំខាន់ក្នុងការបំពេញបន្ថែមនូវសិទ្ធិផ្នែកសន្តិសុខសង្គម ក្រោមច្បាប់សិទ្ធិមនុស្ស អន្តរជាតិ។ វាគឺជាអនុសញ្ញាអន្តរជាតិតែមួយគត់ ដែលបានកំណត់ពីតារាងកាលិកទាំងប្រាំបួននៃសន្តិ សុខសង្គម និងកំណត់ស្តង់ដារអតិបរមាសម្រាប់ផ្នែកនីមួយៗ ដែលរួមមាន៖ ១.ការថែទាំវេជ្ជសាស្ត្រ ២.ជំងឺ ៣.និកម្មភាព ៤.ជរាភាព ៥.គ្រោះថ្នាក់ការងារ ៦.គ្រួសារ ៧.មាតុភាព ៨.ទុព្វលភាព និង ៩.ឧត្តរជីវី ។

ក្រៅពីបទដ្ឋានខាងលើ ក៏នៅមានបទដ្ឋានអន្តរជាតិមួយចំនួនទៀត ដែលទាក់ទងទៅនឹងផ្នែក សន្តិសុខសង្គមដែលត្រូវបានអភិវឌ្ឍ និងរៀបចំឡើងតាមរយៈការពិភាក្សា និងទទួលស្គាល់ជាសកល ដែលសន្តិសុខសង្គមជាសិទ្ធិគ្រឹះនៅក្នុងសង្គមដែលមនុស្សគ្រប់រូបត្រូវទទួលបាន ដូចមាននៅក្នុងបទ ដ្ឋានគតិយុត្តមួយចំនួនដែលបានទទួលស្គាល់ជាអន្តរជាតិរួមមាន៖

- ១- ភតិកាសញ្ញាអន្តរជាតិស្តីពីសិទ្ធិផ្នែកសេដ្ឋកិច្ច សង្គម និងវប្បធម៌
- ២- អនុសញ្ញាស្តីពីសិទ្ធិរបស់កុមារ
- ៣- អនុសញ្ញាស្តីពីការលុបបំបាត់រាល់ទម្រង់ នៃការប្រកាន់ពូជសាសន៍
- ៤- អនុសញ្ញាស្តីពីសិទ្ធិរបស់ជនពិការ
- ៥- អនុសញ្ញាលេខ១២១ ស្តីពីការកាត់បន្ថយការងារ
- ៦- អនុសញ្ញាលេខ១២៨ ស្តីពីការកាត់បន្ថយភាព ជរាភាព និងខ្ពត្តរជីវី
- ៧- អនុសញ្ញាលេខ១៣០ ស្តីពីការកាត់បន្ថយព្យាបាល និងជំងឺ។

២. ផែនការយុទ្ធសាស្ត្ររបស់រាជរដ្ឋាភិបាល

ផ្ដើមចេញពីនយោបាយ “ ឈ្នះ - ឈ្នះ ” របស់ **សម្តេចអគ្គមហាសេនាបតីតេជោ ហ៊ុន សែន** នាយករដ្ឋមន្ត្រីនៃព្រះរាជាណាចក្រកម្ពុជា ប្រទេសជាតិដែលកន្លងមកធ្លាប់ទទួលរងនូវ ភាពខ្ទេចខ្ទាំដោយសារសង្គ្រាមស៊ីវិល និងវិបត្តិនយោបាយជាបន្តបន្ទាប់ បានទទួលនូវសុខសន្តិភាព និងឯកភាពទឹកដីដ៏ពេញលេញ ដែលមិនធ្លាប់មានក្នុងប្រវត្តិសាស្ត្រកម្ពុជា។ ដោយសារស្ថិរភាព នយោបាយ និងសន្តិភាពនេះហើយ ដែលនាំឲ្យកម្ពុជាអនុវត្តនូវកិច្ចការកែទម្រង់លើគ្រប់វិស័យសំដៅ កសាងធនធានមនុស្ស អភិវឌ្ឍសមត្ថភាពស្ថាប័ន ពង្រឹងហេដ្ឋារចនាសម្ព័ន្ធសង្គម-សេដ្ឋកិច្ច និងបង្កើត បរិយាកាសល្អ ដល់ការទាក់ទាញការវិនិយោគទាំងក្នុង និងក្រៅប្រទេស សំដៅធានាបាននូវកំណើន សេដ្ឋកិច្ច និងការកាត់បន្ថយភាពក្រីក្រជូនប្រជាពលរដ្ឋ។


នៅក្នុងវិស័យសន្តិសុខសង្គម រាជរដ្ឋាភិបាលកម្ពុជា បានយកចិត្តទុកដាក់យ៉ាងខ្លាំងឆ្ពោះទៅ រកការពង្រីកការគាំពារសង្គមដ៏ទូលំទូលាយមួយ ដូចមាននៅក្នុងផែនការយុទ្ធសាស្ត្រសំខាន់ៗមួយ ចំនួនខាងក្រោម៖

២.១. យុទ្ធសាស្ត្រចតុកោណដំណាក់កាលទី១ និងទី២

យុទ្ធសាស្ត្រចតុកោណដំណាក់កាលទី១ និងទី២ ជារបៀបវារៈគោលនយោបាយសង្គម សេដ្ឋកិច្ច នៃកម្មវិធីនយោបាយសម្រាប់នីតិកាលទី៣ និងទី៤ នៃរដ្ឋសភារបស់រាជរដ្ឋាភិបាលកម្ពុជា **ដើម្បីកំណើន ការងារ សមធម៌ និងប្រសិទ្ធភាព** សំដៅដល់ការលើកស្ទួយវិស័យកសិកម្ម, ការបន្តស្តារ និងកសាងហេដ្ឋារចនាសម្ព័ន្ធរូបវន្ត, ការអភិវឌ្ឍវិស័យឯកជន និងការងារ និងការកសាងសមត្ថភាព និងការអភិវឌ្ឍធនធានមនុស្ស តាមរយៈការអនុវត្តស្នូលអភិបាលកិច្ចល្អ ក្នុងការប្រយុទ្ធប្រឆាំងនឹង អំពើពុករលួយ, កំណែទម្រង់ច្បាប់ និងប្រព័ន្ធយុត្តិធម៌, កំណែទម្រង់រដ្ឋបាលសាធារណៈ និងកំណែ ទម្រង់កងកម្លាំងប្រដាប់អាវុធ រួមទាំងបរិស្ថានគ្របដណ្តប់នៃសន្តិភាព ស្ថិរភាពនយោបាយ សន្តិសុខ និងសណ្តាប់ធ្នាប់សង្គម, សមាហរណកម្មកម្ពុជាទៅក្នុងតំបន់ និងពិភពលោក, ភាពជាដៃគូនៅក្នុង ការអភិវឌ្ឍ និងបរិស្ថានម៉ាក្រូសេដ្ឋកិច្ច និងហិរញ្ញវត្ថុដែលមានលក្ខណៈអនុគ្រោះ។ នៅក្នុងយុទ្ធសាស្ត្រ នេះ រាជរដ្ឋាភិបាលកម្ពុជា មានគោលបំណងធ្វើឲ្យប្រសើរឡើងនូវការជួយអន្តរាគមន៍ផ្នែកសង្គម តាម រយៈការធ្វើឲ្យប្រសើរឡើងនូវអភិបាលកិច្ចល្អ, ការអភិវឌ្ឍការងារ, ការផ្តល់កម្មវិធីសំណាញ់សុវត្ថិភាព សង្គមសម្រាប់ប្រជាពលរដ្ឋទូទៅ, សម្រាប់មន្ត្រីរាជការស៊ីវិល និងសម្រាប់កម្មករនិយោជិត “**មុំទី៣ ការអភិវឌ្ឍផ្នែកឯកជន និងការងារ ចំនុចទី៤ ការរៀបចំប្រព័ន្ធសុវត្ថិភាពសង្គម**” ដែលបានបង្ហាញឲ្យ

ឃើញពីឆន្ទៈដ៏ច្បាស់លាស់របស់រាជរដ្ឋាភិបាលក្នុងការកាត់បន្ថយភាពក្រីក្រ លើកកម្ពស់ស្ថិរភាពសង្គម និងភាពសុខដុមរមនារបស់ប្រជាពលរដ្ឋ។

រូបភាពទី១៖ គំនូសបំព្រួញយុទ្ធសាស្ត្រចតុកោណ



រូបភាព៖ យុទ្ធសាស្ត្រចតុកោណដំណាក់កាលទី២

២.២. ផែនការយុទ្ធសាស្ត្រអភិវឌ្ឍជាតិបច្ចុប្បន្នកម្ពុជា ២០០៩-២០១៣


ផែនការយុទ្ធសាស្ត្រអភិវឌ្ឍជាតិបច្ចុប្បន្នកម្ពុជា ២០០៩-២០១៣ ជាផែនការដ៏ចម្បងសម្រាប់អនុវត្តយុទ្ធសាស្ត្រចតុកោណដំណាក់កាលទី២ ដែលផែនការនេះ ត្រូវបានរៀបចំឡើងតាមវិធីសាស្ត្រដែលមានលក្ខណៈច្បាស់លាស់ ដោយបានកំណត់នូវក្រសួងស្ថាប័ន ដែលជាអ្នកទទួលខុសត្រូវអនុវត្តគោលនយោបាយអាទិភាពទាំងឡាយក្នុងមុំនីមួយៗ នៃយុទ្ធសាស្ត្រចតុកោណដំណាក់កាលទី២ និងបានកំណត់ពីសកម្មភាពជាក់លាក់ និងតម្លៃប៉ាន់ស្មាន ដើម្បីអនុវត្តគោលនយោបាយអាទិភាពទាំងឡាយ។ មួយវិញទៀតវាក៏ត្រូវបានរៀបចំឡើង ដោយមានធាតុចូលពីក្រសួង ស្ថាប័ននីមួយៗរបស់រាជរដ្ឋាភិបាល និងដោយមានការពិគ្រោះយោបល់ជាមួយអង្គការដែលមានចំណែកពាក់ព័ន្ធផងដែរ។ នៅក្នុងយុទ្ធសាស្ត្រអភិវឌ្ឍជាតិ បានបញ្ជាក់យ៉ាងច្បាស់នៅត្រង់ជំពូកទី៤ ចំណុចទី៥.៤. ការរៀបចំប្រព័ន្ធសុវត្ថិភាពសង្គម ដែលក្រសួងការងារ និងបណ្តុះបណ្តាលវិជ្ជាជីវៈ មានភារកិច្ចរៀបចំដំណើរការការងារ និងគ្រប់គ្រងប្រព័ន្ធសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ។ ក្រសួងសង្គមកិច្ច អតីតយុទ្ធជន និងយុវនីតិសម្បទា មានតួនាទីអភិវឌ្ឍនិងរៀបចំគ្រប់គ្រងរបបសន្តិសុខសង្គម សម្រាប់ផ្នែកមន្ត្រីរាជការស៊ីវិល។ ដូចនេះនៅពេលដែលប្រព័ន្ធ

សន្តិសុខសង្គមទាំងពីរនេះ ត្រូវបានអនុវត្តពេញលេញនោះ ប្រព័ន្ធនេះនឹងផ្តល់មកនូវអត្ថប្រយោជន៍ ជាច្រើនដល់កម្មករនិយោជិត និងមន្ត្រីដែលចូលនិវត្តន៍ ជនបាត់បង់សម្បទាវិជ្ជាជីវៈ ការសម្រាក មាតុភាព គ្រោះថ្នាក់ការងារ មរណភាព និងអ្នកក្នុងបន្ទុក។

២.៣. យុទ្ធសាស្ត្រជាតិគាំពារសង្គមសម្រាប់ជនក្រីក្រ និងជនងាយរងគ្រោះ (២០១១-២០១៥)

យុទ្ធសាស្ត្រនេះ ត្រូវបានសម្របសម្រួល និងរៀបចំដោយក្រុមប្រឹក្សាស្តារអភិវឌ្ឍន៍វិស័យកសិកម្ម និងជនបទ (ក.ក.ជ) ដោយមានការចូលរួមពីផ្នែកដែលពាក់ព័ន្ធទាំងឡាយ រួមមានតំណាងរដ្ឋាភិបាលនៅកំរិតថ្នាក់ជាតិ និងក្រោមជាតិ តំណាងសង្គមស៊ីវិល និងដៃគូអភិវឌ្ឍន៍នានា។ យុទ្ធសាស្ត្រជាតិគាំពារសង្គមសម្រាប់ជនក្រីក្រ និងជនងាយរងគ្រោះ ត្រូវបានរៀបចំឡើង និងអនុវត្តនូវសកម្មភាពជាអាទិភាពដែលបានលើកឡើងនៅក្នុងយុទ្ធសាស្ត្រចតុកោណ និងផែនការយុទ្ធសាស្ត្រអភិវឌ្ឍជាតិ ២០០៩-២០១៣ និងបំពេញបន្ថែមនូវគោលនយោបាយ ផែនការ និងយុទ្ធសាស្ត្រទាំងឡាយរបស់ក្រសួងពាក់ព័ន្ធ ដែលទាក់ទងដោយផ្ទាល់ ឬដោយប្រយោលចំពោះការគាំពារសង្គម។ យុទ្ធសាស្ត្រនេះមានលក្ខណៈទូលាយ និងបានរួមបញ្ចូលនូវប្រព័ន្ធការពារសង្គមដែលជាអត្ថប្រយោជន៍សម្រាប់ជនក្រីក្រ និងជនងាយរងគ្រោះ និងបានកំណត់នូវគោលនយោបាយសំខាន់ៗ ដើម្បីឆ្ពោះទៅរកការកាត់បន្ថយភាពក្រីក្រ ដោយវាបានលើកឡើងអំពីអាទិភាព នៃការការពារសង្គមរបស់រាជរដ្ឋាភិបាល ពីស្ថានភាពក្រីក្រ ភាពងាយរងគ្រោះ គោលនយោបាយគាំពារសង្គមនានា និងយុទ្ធសាស្ត្រគាំពារសង្គមរបស់កម្ពុជា “ជំពូកទី២ ការគាំពារសង្គមគឺជាអាទិភាពរបស់រាជរដ្ឋាភិបាលកម្ពុជា”។

រូបភាពទី២៖ ដំណើរការជាលំដាប់ឆ្ពោះទៅកាន់ការគាំពារសង្គមដ៏ស៊ីជម្រៅ



ប្រភព៖ យុទ្ធសាស្ត្រជាតិគាំពារសង្គមសម្រាប់ជនក្រីក្រ និងជនងាយរងគ្រោះ (យ.ជ. គ. ស)

២.៤. យុទ្ធសាស្ត្រអភិវឌ្ឍវិស័យហិរញ្ញវត្ថុ (២០១១-២០២០)

យុទ្ធសាស្ត្រអភិវឌ្ឍវិស័យហិរញ្ញវត្ថុឆ្នាំ២០១១-២០២០ ហៅកាត់ថា “យ.អ.វ.ហ ២០១១-២០២០” គឺជាឯកសារយុទ្ធសាស្ត្របច្ចុប្បន្នកម្ម ដើម្បីបន្តអភិវឌ្ឍប្រព័ន្ធហិរញ្ញវត្ថុមួយវិស័យ និងផ្អែកលើគោលការណ៍ទីផ្សារ ដែលបម្រើឲ្យការកៀរគរ និងបែងចែកធនធានប្រកបដោយប្រសិទ្ធភាព សំដៅរួមចំណែកគាំទ្រដល់កំណើនសេដ្ឋកិច្ចប្រកបដោយចីរភាព។ ឯកសារយុទ្ធសាស្ត្រនេះ បានសម្របសម្រួលយុទ្ធសាស្ត្រ និងវដ្តនៃការរៀបចំផែនការសកម្មភាពអនុវិស័យនានា ស្របតាមទស្សនៈវិស័យរួមរយៈពេលវែង សម្រាប់វិស័យហិរញ្ញវត្ថុទាំងមូល។ មួយវិញទៀត វាក៏ផ្តោតផងដែរទៅលើតម្រូវការធ្វើសមាហរណកម្មហិរញ្ញវត្ថុក្នុងតំបន់អាស៊ាន ក្នុងនាមកម្ពុជាជាសមាជិកមួយនៃសហគមន៍សេដ្ឋកិច្ចអាស៊ាន។ ផែនការយុទ្ធសាស្ត្រនេះរួមមាន០៦ ជំពូក បានលើកឡើងពីស្ថានភាពទូទៅនៃវិស័យហិរញ្ញវត្ថុ, វិស័យធនាគារ, វិស័យហិរញ្ញវត្ថុមិនមែនធនាគារ, អភិបាលកិច្ច និងហេដ្ឋារចនាសម្ព័ន្ធ, ការកសាងសមត្ថភាព និងផែនការយុទ្ធសាស្ត្រ។

នៅជំពូកទី៣ ស្តីពីវិស័យហិរញ្ញវត្ថុមិនមែនធនាគារ បានលើកឡើងពីវិស័យធានារ៉ាប់រងសោធន និងទីផ្សារទុន។ ផ្នែកសោធន រដ្ឋាភិបាលបានបង្កើតបេឡាជាតិសន្តិសុខសង្គមសម្រាប់មន្ត្រីរាជការស៊ីវិល (ប.ជ.ស), បេឡាជាតិអតីតយុទ្ធជន (ប.ជ.អ), និង មូលនិធិជនពិការ (ម.ជ.ព) ផ្នែកទាំងអស់នេះស្ថិតនៅក្រោមការគ្រប់គ្រងដោយក្រសួងសង្គមកិច្ច អតីតយុទ្ធជន និងយុវនីតិសម្បទា ដែលបានអនុវត្តរបបសន្តិសុខសង្គមសម្រាប់វិស័យសាធារណៈ ហើយក្រសួងនេះក៏បាននឹងកំពុងរៀបចំសេចក្តីព្រាងច្បាប់ ស្តីពីរបបសន្តិសុខសង្គមសម្រាប់ប្រជាពលរដ្ឋទូទៅនៃព្រះរាជាណាចក្រកម្ពុជាផងដែរ។ របបសោធនសម្រាប់ជនទាំងឡាយដែលស្ថិតនៅក្រោម ច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ អនុវត្តដោយបេឡាជាតិរបបសន្តិសុខសង្គម (ប.ស.ស) ដែលនៅក្រោមអាណាព្យាបាលបច្ចេកទេសនៃក្រសួងការងារ និងបណ្តុះបណ្តាលវិជ្ជាជីវៈ ដែលបច្ចុប្បន្នបាននឹងកំពុងអនុវត្តរបបធានារ៉ាប់រងហានិភ័យការងារ។ ដោយឡែកក្រសួងសេដ្ឋកិច្ច និងហិរញ្ញវត្ថុ កំពុងរៀបចំច្បាប់ស្តីពីការធានារ៉ាប់រង ដែលនឹងបង្កើតឲ្យមានសោធនស្ម័គ្រចិត្តពីផ្នែកឯកជន។

៣. ផែនការសកម្មភាពអនុវត្តយុទ្ធសាស្ត្រចតុកោណដំណាក់កាលទី២ ឆ្នាំ២០០៩-២០១៣ របស់ក្រសួងការងារ និងបណ្តុះបណ្តាលវិជ្ជាជីវៈ

ក្រសួងការងារ និងបណ្តុះបណ្តាលវិជ្ជាជីវៈ នៅក្នុងអាណត្តិទី៤ នេះបានខិតខំប្រឹងប្រែងយ៉ាងសកម្មអនុវត្តនូវកម្មវិធីនយោបាយ និងយុទ្ធសាស្ត្រចតុកោណដំណាក់កាលទី២ របស់រាជរដ្ឋាភិបាលដោយបានដាក់ចេញនូវផែនការសកម្មភាពអនុវត្តយុទ្ធសាស្ត្រចតុកោណដំណាក់កាលទី២ ឆ្នាំ២០០៩-២០១៣ របស់ខ្លួននៅក្នុងការបង្កើតការងារ, ការធានាលក្ខខណ្ឌការងារល្អប្រសើរ, ការជំរុញការអនុវត្តច្បាប់ស្តីពីរបបសន្តិសុខសង្គម, ការអភិវឌ្ឍសមត្ថភាពជំនាញបច្ចេកទេស និងវិជ្ជាជីវៈជូនប្រជាពលរដ្ឋ

ការពង្រឹង និងពង្រីកការបញ្ជ្រាបយេនឌ័រក្នុងវិស័យការងារ និងបណ្តុះបណ្តាលវិជ្ជាជីវៈ និងការពង្រឹងស្ថាប័ន, ភាពជាដៃគូ, ប្រសិទ្ធភាពការងារ និងគណនេយ្យភាព។

តាមរយៈផែនការសកម្មភាពនេះក្រសួង សម្រេចបានលទ្ធផលការងារមួយចំនួន លើការធានាបានលក្ខខណ្ឌការងារល្អប្រសើរ រក្សាបានភាពសុខដុមរមនាក្នុងទំនាក់ទំនងវិជ្ជាជីវៈ ពង្រឹងសុវត្ថិភាព និងសុខភាពការងារនៅនឹងកន្លែងធ្វើការ ការពារទប់ស្កាត់ពលកម្មកុមារ ពង្រឹងគោលនយោបាយរកការងារឲ្យធ្វើទាំងក្នុង និងក្រៅប្រទេស ដល់ប្រជាជនកម្ពុជារាប់ម៉ឺននាក់ និងការបណ្តុះបណ្តាលវិជ្ជាជីវៈជូនប្រជាពលរដ្ឋ។

ទន្ទឹមនឹងការអនុវត្តច្បាប់ស្តីពីការងារ ការអនុវត្តច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ មានសារៈសំខាន់ណាស់ក្នុងការជំរុញការអនុវត្តច្បាប់ស្តីពីការងារ ឲ្យកាន់តែមានប្រសិទ្ធភាពបន្ថែមទៀតនៅក្នុងការពង្រឹងសុវត្ថិភាព និងសុខុមាលភាពរបស់កម្មករនិយោជិត ដែលក្រសួងបានកំណត់ជាអាទិភាពទី៣ នៅក្នុងផែនការសកម្មភាពរយៈពេល០៥ ឆ្នាំរបស់ខ្លួន សម្រាប់ជំរុញការអនុវត្តច្បាប់ស្តីពីរបបសន្តិសុខសង្គម ដែលរួមមានផ្នែកធានារ៉ាប់រងហានិភ័យការងារ, ការធានារ៉ាប់រងសុខភាព និងផ្នែកប្រាក់សោធន ចំពោះកម្មករនិយោជិតក្នុងវិស័យឯកជន។

ជំពូកទី ៣ កត្តាកំណត់ និងស្ថានភាពផ្សេងៗ

១. កត្តាប្រជាសាស្ត្រ

យោងតាមលទ្ធផលចុងក្រោយ ជំរឿនទូទៅស្ថិតិប្រជាសាស្ត្រឆ្នាំ២០០៨ របស់វិទ្យាស្ថានជាតិស្ថិតិ នៃក្រសួងផែនការ បានបង្ហាញឲ្យឃើញថា ព្រះរាជាណាចក្រកម្ពុជាមានប្រជាសាស្ត្រចំនួន ១៣.៣៩៥.៦៨២ នាក់ ប្រុសមានចំនួន ៦.៥១៦.០៥៤ នាក់ (៤៨,៦៤ ភាគរយ) ស្រីចំនួន ៦.៨៧៩.៦២៨ នាក់ (៥១,៣៦ ភាគរយ) ក្នុងនោះប្រជាសាស្ត្ររស់នៅទីក្រុងចំនួន ២.៦១៤.០២៧ នាក់ និងនៅជនបទចំនួន ១០.៧៨១.៦៥៥ នាក់។ អាយុមធ្យមរបស់បុរសមាន ៦០,៥ ឆ្នាំ និងស្ត្រីមាន ៦៤,៣ ឆ្នាំ។ ដង់ស៊ីតេប្រជាសាស្ត្រ ៧៥ នាក់ ក្នុងមួយគីឡូម៉ែត្រទ្វេគុណ និងអត្រាកំណើនប្រចាំឆ្នាំ ១,៥៤ ភាគរយ។ អត្រាមរណភាពរបស់ទារកមានចំនួន ៦០ នាក់ក្នុង ១.០០០ ទារក និងអត្រាមរណភាពមាតានៅពេលសំរាលកូនមានចំនួន ៤៦១ នាក់ ក្នុង១០០.០០០ នាក់ នៅពេលផ្តល់កំណើត។ យោងតាមការប៉ាន់ស្មាននៅឆ្នាំ១៩៩៨ ប្រជាជនពិភពលោកទាំងអស់មានចំនួន ៦,៧ ពាន់លាននាក់ ក្នុងនោះប្រមាណ ៨,៦ ភាគរយ រស់នៅតំបន់អាស៊ីអាគ្នេយ៍ ដែលប្រជាសាស្ត្រកម្ពុជាមានចំនួន ២,៣ ភាគរយ។ យោងតាមជំរឿនសហគ្រាស នៅព្រះរាជាណាចក្រកម្ពុជាឆ្នាំ២០១១ របស់វិទ្យាស្ថានជាតិស្ថិតិ នៃក្រសួងផែនការផងដែរ ប្រជាសាស្ត្រព្យាករណ៍ឆ្នាំ២០១១ មានចំនួនរហូតដល់ ១៤.៥២១.២៧៥ នាក់។

កុមារដែលស្ថិតនៅចន្លោះក្រុមអាយុពី (០-១៤) ឆ្នាំ មានចំនួន ៣៣,៧ ភាគរយ ក្រុមអាយុក្នុងសកម្មភាពសេដ្ឋកិច្ចពី(១៥-៦៤) ឆ្នាំ មានចំនួន ៦២ ភាគរយ និងក្រុមអាយុប្រជាជនវ័យចំណាស់ពី (៦៥+) ឆ្នាំ មានចំនួន ៤,៣ ភាគរយ។ ប្រជាសាស្ត្រកម្ពុជាដែលមានអាយុវ័យក្មេងមានចំនួនច្រើនហាក់បានវិវឌ្ឍមកដល់វ័យកណ្តាល និងដំណាក់កាលចុងក្រោយនឹងមកដល់កម្រិតអាយុវ័យចំណាស់។ មួយវិញទៀតអត្រាអាយុក្នុងបន្ទុក នៃប្រជាសាស្ត្រកម្ពុជា បានបង្ហាញនូវនិន្នាការធ្លាក់ចុះក្នុងរយៈពេលពីឆ្នាំ១៩៩៨ ដែលមាន ៨៦,១៥ ភាគរយ ដល់ឆ្នាំ២០០៨ មានតែ ៦១,១៩ ភាគរយ គឺធ្លាក់ចុះ ២៤,៩៦ ភាគរយ។

អ្នកចូលរួមក្នុងសកម្មភាពសេដ្ឋកិច្ចសរុបមាន ៤៨,៨៤ ភាគរយ ជាបុរស និងស្ត្រី ៥១,១៦ ភាគរយ នៅប្រទេសកម្ពុជា។ អត្រាចូលរួមក្នុងសកម្មភាពសេដ្ឋកិច្ច នៅថ្នាក់ជាតិសម្រាប់មនុស្ស ៧ ឆ្នាំឡើង បានកើនឡើងក្នុងទសវត្សរ៍ឆ្នាំ១៩៩៨-២០០៨ ចាប់ពី ៥៥,៥ ភាគរយ ទៅ ៦១,៧ ភាគរយ ដែលអត្រានេះនៅជនបទមានកំរិតខ្ពស់ជាងនៅទីប្រជុំជន គិតទាំងបុរស និងស្ត្រី។ អត្រាភាពគ្មានការងារធ្វើនៅប្រទេសកម្ពុជាបានបង្ហាញនូវការធ្លាក់ចុះចាប់ពី ៥,៣ ភាគរយ មកនៅ ១,៧ ភាគរយ ចាប់ពីឆ្នាំ១៩៩៨ រហូតដល់ឆ្នាំ២០០៨។ តាមការវិភាគទៅលើភាពមានការងារធ្វើបានបង្ហាញផងដែរថា ទាំងអ្នកធ្វើការឲ្យគ្រួសារដោយគ្មានប្រាក់កម្រៃ និងអ្នកធ្វើការងារដោយទុនផ្ទាល់ខ្លួន គឺមានប្រហែល៨៣ ភាគរយ នៃមនុស្សដែលមានការងារធ្វើទាំងអស់នៅទូទាំងប្រទេស ដែលវាបានចង្អុល

បង្ហាញឲ្យឃើញថា ភាគច្រើននៃអ្នកមានការងារធ្វើនៅកម្ពុជា គឺស្ថិតនៅក្នុងសេដ្ឋកិច្ចក្រៅប្រព័ន្ធ ឬ វិស័យសេដ្ឋកិច្ចមិនរៀបរយ។ មួយវិញទៀតភាគរយ នៃប្រជាពលរដ្ឋមានការងារធ្វើបែងចែកតាមវិស័យ មាន ៧២,៣ ភាគរយ ធ្វើការក្នុងវិស័យទី១ បន្ទាប់មកមាន ៨,៥ ភាគរយធ្វើការក្នុងវិស័យទី២ និង ១៩,២ ភាគរយ ធ្វើការក្នុងវិស័យទី៣។

នៅប្រទេសកម្ពុជាមានមនុស្សពិការចំនួន ១៩២.៥៣៨ នាក់ ដែលក្នុងនោះ ៥៦,៣ ភាគរយ ជាបុរស និង ៤៣,៧ ភាគរយជាស្ត្រី ដែលមនុស្សពិការមាន ១,៤៤ ភាគរយ នៃប្រជាពលរដ្ឋទាំងអស់។ ក្នុងចំណោមមនុស្សពិការនៅក្នុងប្រទេសទាំងមូលមាន ៣២ ភាគរយ ជាមនុស្សពិការពីកំណើត បន្ទាប់ពីនេះច្រើនទៀតគឺពិការក្រោយកំណើតដែលរួមមានរងគ្រោះដោយសារសង្គ្រាម គ្រាប់មីន និង គ្រោះថ្នាក់ផ្សេងៗទៀត។ អត្រាចូលរួមសកម្មភាពសេដ្ឋកិច្ចនៃមនុស្សពិការមាន ១,២៨ ភាគរយ នៅ ក្នុងក្រុមអាយុធ្វើការងារ ១៥-៦៤ ឆ្នាំ។

ទំហំគ្រួសារគិតជាមធ្យមក្នុងមួយគ្រួសារបានថយចុះពី ៥,២ នាក់ ក្នុងឆ្នាំ១៩៩៨ មកនៅ ត្រឹម ៤,៧ នាក់ ក្នុងឆ្នាំ២០០៨ នៅកម្រិតថ្នាក់ជាតិ។ ភាគរយស្ត្រីជាមេគ្រួសារ មានចំនួន ២៥,៦ ភាគរយ។ និន្នាការនៃការថយចុះទំហំគ្រួសារនេះ គឺដោយសារតែការកើនឡើងចំនួនគ្រួសារនៅក្នុង ប្រទេស ដែលមានការផ្លាស់ប្តូរពីប្រព័ន្ធគ្រួសាររស់នៅរួមគ្នា ទៅជាគ្រួសារមានឪពុកម្តាយ និងកូន។


២. កត្តាម៉ាក្រូសេដ្ឋកិច្ច

ការបោះឆ្នោតសកលឆ្នាំ១៩៩៣ បាននាំមកនូវការអនុវត្តគោលការណ៍ នៃលទ្ធិប្រជាធិបតេយ្យ សេរីពហុបក្ស សេដ្ឋកិច្ចទីផ្សារ ការគោរពសិទ្ធិសេរីភាព និងសេចក្តីថ្លៃថ្នូររបស់មនុស្ស។ ទន្ទឹមគ្នានេះ រាជរដ្ឋាភិបាលកម្ពុជា បានរៀបចំឡើងនូវកម្មវិធីជាតិសម្រាប់នីតិសម្បទា និងអភិវឌ្ឍកម្ពុជានាឆ្នាំ ១៩៩៤ ផែនការអភិវឌ្ឍសេដ្ឋកិច្ច-សង្គមកិច្ច ៥ ឆ្នាំលើកទី១ (១៩៩៦-២០០០) សម្រាប់កំណត់ ចក្ខុវិស័យ នៃការកសាង និងអភិវឌ្ឍន៍ប្រទេសជាតិឡើងវិញ ដោយផ្ដោតជាសំខាន់លើស្ថិរភាពម៉ាក្រូ សេដ្ឋកិច្ច ការអភិវឌ្ឍសង្គម និងការកាត់បន្ថយភាពក្រីក្រ។ តាមរយៈនេះ កម្ពុជាសម្រេចបាននូវស្ថិរ ភាពម៉ាក្រូសេដ្ឋកិច្ច និងវឌ្ឍនៈភាពសេដ្ឋកិច្ចគួរឲ្យកត់សំគាល់ ក្នុងនោះកំណើនសេដ្ឋកិច្ចជាមធ្យម ប្រចាំឆ្នាំមានកម្រិត ៨,៤ ភាគរយ ក្នុងរវាងឆ្នាំ ១៩៩៤-២០០៦។

ក្នុងដំណាក់កាលពីឆ្នាំ២០០៤ ដល់ ២០០៧ ស្ថានភាពម៉ាក្រូសេដ្ឋកិច្ច មានអត្រាកំណើន មធ្យមប្រចាំឆ្នាំ សម្រេចបានលើស ១០ ភាគរយ កម្ពុជាបានស្ថិតនៅក្នុងចំណោមប្រទេស ដែលមាន កំណើនសេដ្ឋកិច្ចខ្ពស់ក្នុងពិភពលោក។ វិបត្តិសេដ្ឋកិច្ចពិភពលោកឆ្នាំ២០០៨ ការធ្លាក់ចុះនៃបរិស្ថាន សេដ្ឋកិច្ចខាងក្រៅប្រទេសនៅឆ្នាំ២០០៩ បានជះឥទ្ធិពលមកលើសេដ្ឋកិច្ចកម្ពុជា ដែលធ្វើឲ្យអត្រា កំណើននៃផលិតផលក្នុងស្រុក GDP បានធ្លាក់ចុះក្នុងកំរិតទាបមួយដែលពុំធ្លាប់មានពីមុនមក។ ទោះបី ដូច្នោះក្តី វិស័យជាច្រើនបានវិលត្រឡប់មករកសភាពដើមភ្លាមៗនៅឆ្នាំបន្ទាប់ ដោយសារការកើនឡើង នៃអំណាចទិញនៅតំបន់ជនបទ ការនាំចេញមានការកើនឡើងសារជាថ្មី ជាពិសេសរាជរដ្ឋាភិបាល កម្ពុជាបានបង្កើនចំណាយសាធារណៈ សម្រាប់ជំរុញតម្រូវការក្នុងស្រុក ដែលបានធ្វើឲ្យកំណើន

សេដ្ឋកិច្ចកម្ពុជាឆ្នាំ២០១១ កន្លងទៅនេះ កើនឡើងបានចំនួន ៧,១ ភាគរយ បន្ទាប់ពីកើន ៦ ភាគរយ នៅឆ្នាំ២០១០។

ក្រាហ្វិកទី១៖ សូចនាករម៉ាក្រូសេដ្ឋកិច្ច (GDP Growth Rate)



ប្រភព៖ សូចនាករម៉ាក្រូសេដ្ឋកិច្ចរបស់ក្រសួងសេដ្ឋកិច្ច និងហិរញ្ញវត្ថុ (២២-២-២០១៣)

សេដ្ឋកិច្ចកម្ពុជាបាននឹងកំពុងបង្ហាញនូវភាពមាំមួន ឆ្ពោះទៅរកគោលដៅគោលនយោបាយ កំណើនប្រចាំឆ្នាំ ៧,០% តាមយុទ្ធសាស្ត្រចតុកោណ ដំណាក់កាលទី២ របស់រាជរដ្ឋាភិបាល។ កំណើន សម្រេចបាន ៧,៣% នៅឆ្នាំ២០១២ ហើយត្រូវបានព្យាករណ៍ថានឹងសម្រេចបានក្នុងរង្វង់ ៧,០% នៅឆ្នាំ ២០១៣ នេះ។ តម្លៃ ផ.ស.ស. (គិតតាមថ្លៃបច្ចុប្បន្ន) មានចំនួន ៥៦.៦១៧ ពាន់លានរៀល ឬប្រមាណ ១៤.០៣៨ លានដុល្លារអាមេរិក។ កំណើនសម្រាប់ឆ្នាំ ២០១២ នេះបានសម្រេចដោយ កំណើនវិស័យកសិកម្មបានកើនឡើង ៤,៣% ដែលនៅក្នុងនោះវិស័យដំណាំបានកើនឡើង ៤,៩% និងវិស័យនេសាទបានកើនឡើង ៦,៧%។ ទន្ទឹមនឹងនេះដែរវិស័យឧស្សាហកម្ម សម្រាប់ឆ្នាំ ២០១២ បានកើនឡើង ៩,២% ដែលនៅក្នុងនោះវិស័យកាត់ដេរបានកើនឡើង ៦,៩% និងវិស័យសេវាកម្ម បានកើនឡើង ៨,១% ដែលនៅក្នុងនោះវិស័យសណ្ឋាគារ និងភោជនីយដ្ឋានបានកើនឡើង ១២,៥% ។

៣. ស្ថានភាពសហគ្រាស គ្រឹះស្ថាន និងអ្នកចូលរួមការងារ

យោងតាមលទ្ធផលចុងក្រោយ ជំរឿនសហគ្រាសនៅព្រះរាជាណាចក្រកម្ពុជា របស់វិទ្យាស្ថាន ជាតិស្ថិតិ នៃក្រសួងផែនការឆ្នាំ២០១១ ព្រះរាជាណាចក្រកម្ពុជាមាន ៥០៥.១៤៣ សហគ្រាស អ្នកចូលរួមក្នុងការងារសរុបចំនួន ១.៦៧៦.២៦៣ នាក់ ក្នុងនោះអ្នកចូលរួមការងារភេទប្រុសចំនួន ៦៥០.១៧៩ នាក់ ស្មើនឹង ៣៨,៨ ភាគរយ និងអ្នកចូលរួមការងារភេទស្រី មានចំនួន ១.០២៦.០៨៤ នាក់ស្មើនឹង ៦១,២ ភាគរយ ដូចនេះអ្នកចូលរួមការងារជាស្ត្រីមានចំនួនច្រើនជាងបុរស។

បើប្រៀបធៀបទៅនឹងលទ្ធផល នៃការធ្វើបញ្ជីសហគ្រាសទូទាំងប្រទេស ឆ្នាំ២០០៩ ចំនួនអ្នកចូលរួមការងារសរុបកើនឡើង ៩,៥ ភាគរយ ហើយអត្រាកំណើនប្រចាំឆ្នាំព្យាករណ៍មាន ៤,៥៤ ភាគរយ ចំណែកអត្រាកំណើនប្រជាជនព្យាករណ៍ប្រចាំឆ្នាំមាន ១,៥៤ ភាគរយ ដូចនេះអត្រាកំណើនអ្នកចូលរួមក្នុងការងារមានកំរិតខ្ពស់ជាងកំណើនប្រជាជន។ កំណើននេះបង្ហាញថាអ្នកចូលរួមការងារនៅក្នុងវិស័យទី១ បានផ្លាស់ប្តូរទៅរកវិស័យទី២ និងទី៣ ដែលចលនាផ្លាស់ប្តូរនេះ គឺជាលក្ខណៈពិសេសរួមមួយនៅក្នុងដំណើរការនៃការអភិវឌ្ឍជាតិផងដែរ។ យោងតាមលទ្ធផល នៃជំរឿននេះក៏បានបង្ហាញផងដែរ នូវស្ថានភាពសំខាន់ៗមួយចំនួនទាក់ទងនឹងស្ថានភាពសហគ្រាស គ្រឹះស្ថានស្ថានភាពអ្នកចូលរួម និងពិសេសទាក់ទងនឹងស្ថានភាពសេដ្ឋកិច្ចកម្ពុជា។

៣.១. ចំនួនសហគ្រាស និងចំនួនអ្នកចូលរួម

ចំនួនសហគ្រាស ដែលមានអ្នកធ្វើការពី០១ ទៅ ០២ នាក់ មានចំនួនប្រហែល ៨០ ភាគរយ នៃចំនួនសហគ្រាសសរុប។ ចំនួនសហគ្រាស ដែលមានអ្នកធ្វើការ ០១ នាក់ មានចំនួន ២២២ ពាន់សហគ្រាសស្មើនឹង ៤៤ ភាគរយ ហើយសហគ្រាសមានអ្នកធ្វើការ ០២ នាក់ មានចំនួន ១៧៦ ពាន់នាក់ស្មើនឹង ៣៤,៩ ភាគរយ។

ចំនួនសហគ្រាសមានអ្នកធ្វើការ ០៥ នាក់ ឬ ច្រើនជាងមានចំនួន ៤០ ពាន់សហគ្រាសស្មើនឹង ៧,៨ ភាគរយ មានអ្នកចូលរួមការងារចំនួន ៨៧៩.០០០ នាក់ ហើយចំនួនសហគ្រាសដែលមានអ្នកធ្វើការ ១០ នាក់ ឬ ច្រើនជាងមានចំនួន ១៣ ពាន់សហគ្រាសស្មើនឹង ២,៦ ភាគរយ មានអ្នកចូលរួមការងារចំនួន ៧១៦.០០០ នាក់ ចំណែកឯសហគ្រាសដែលមានអ្នកធ្វើការ ១០០ នាក់ ឬ ច្រើនជាងមានចំនួន ៧៨៧ សហគ្រាស ស្មើនឹង ០,២ ភាគរយ មានអ្នកចូលរួមការងារចំនួន ៤៥៤.០០០ នាក់ ហើយចំនួនសហគ្រាសដែលមានអ្នកធ្វើការ ១.០០០ នាក់ ឬ ច្រើនជាងមានចំនួន ១១៩ សហគ្រាស មានអ្នកចូលរួមការងារចំនួន ២៥៧.០០០ នាក់។ ដូចនេះអាចសន្និដ្ឋានបានថាសហគ្រាសខ្នាតធំមានចំណែកតូចនៅក្នុងព្រះរាជាណាចក្រកម្ពុជា។ មួយវិញទៀតគោលនយោបាយអភិវឌ្ឍន៍សេដ្ឋកិច្ចរបស់រាជរដ្ឋាភិបាលដែលបាននឹងកំពុងលើកកម្ពស់ និងគាំទ្រដល់សហគ្រាសខ្នាតតូចបានជោគជ័យ។ (ព័ត៌មានលំអិតដូចមាននៅក្នុងតារាងឧបសម្ព័ន្ធទី១.១ និង១.២)

៣.២. ចំនួនសហគ្រាសបែងចែកតាមចំណាត់ថ្នាក់វិស័យស្តង់ដារអន្តរជាតិ

បើមើលពីចំនួនសហគ្រាស បែងចែកតាមផ្នែកនៃចំណាត់ថ្នាក់វិស័យស្តង់ដារអន្តរជាតិអាជីវកម្មលក់ដុំ លក់រាយ និងការជួសជុលយានយន្ត ទោចក្រយានយន្ត ដែលជាផ្នែកធំជាងគេបំផុតនៃចំណាត់ថ្នាក់វិស័យស្តង់ដារអន្តរជាតិ មានចំនួន២៨៩ ពាន់សហគ្រាស ស្មើនឹង ៥៧,២ ភាគរយ។ បន្ទាប់មកទៀតគឺផ្នែកផលិតកម្មមាន ៧៥ ពាន់សហគ្រាស ស្មើនឹង ១៤,៩ ភាគរយ ផ្នែកលំនៅដ្ឋាននិងសកម្មភាពសេវាមូបហារមាន ៧០ ពាន់សហគ្រាស ស្មើនឹង ១៣,៨ ភាគរយ និងសកម្មភាពសេវាកម្មផ្សេងៗទៀតមាន ៣៣ ពាន់សហគ្រាស ស្មើនឹង ៦,៤ ភាគរយ។ នៅក្នុងផ្នែកកម្មន្តសាលជាពិសេសសហគ្រាសកិនស្រូវ ផលិតផលកែច្នៃធាតុជាតិ និងវាយនភ័ណ្ឌមានសមាមាត្រមួយយ៉ាងធំ។ (ព័ត៌មានលំអិតដូចមាននៅក្នុងតារាងឧបសម្ព័ន្ធទី១.៣)

៣.៣. ចំនួនសហគ្រាសតាមបណ្តាវដ្តនី-ខេត្ត


បើមើលពីចំនួនសហគ្រាសតាមបណ្តាវដ្តនី-ខេត្ត រាជធានីភ្នំពេញគឺជាតំបន់ដែលមានសហគ្រាសច្រើនជាងគេបំផុតដែលមានចំនួន ៩៦ ពាន់សហគ្រាស ស្មើនឹង ១៩ ភាគរយ។ បន្ទាប់មកគឺខេត្តកំពង់ចាមមានចំនួន ៥៦ ពាន់សហគ្រាសស្មើនឹង ១១,១ ភាគរយ ខេត្តកណ្តាលមានចំនួន ៤១ ពាន់សហគ្រាស ស្មើនឹង ៨ ភាគរយ ខេត្តបាត់ដំបងមានចំនួន ៣៤ ពាន់សហគ្រាសស្មើនឹង ៦,៨ ភាគរយ ខេត្តសៀមរាបមានចំនួន ៣២ ពាន់សហគ្រាសស្មើនឹង ៦,៤ ភាគរយ និងខេត្តតាកែវមានចំនួន ៣២ ពាន់សហគ្រាសស្មើនឹង ៦,៣ ភាគរយ។ រាជធានីភ្នំពេញមានសហគ្រាសច្រើនដោយសារជាកន្លែងនៃមជ្ឈមណ្ឌលពាណិជ្ជកម្ម និងដោយសារការកាត់បញ្ចូល ២០ ឃុំ ពីខេត្តកណ្តាលផងដែរ។ ហើយបើគិតពីចំនួនអ្នកធ្វើការគឺមានច្រើនជាងគេរហូតដល់ ៥៥៩ ពាន់នាក់ស្មើនឹង ៣៣,៤ ភាគរយ បន្ទាប់មកទៀតគឺខេត្តកណ្តាលមាន ១៥១ ពាន់នាក់ស្មើនឹង ៩ ភាគរយ ខេត្តកំពង់ចាមមាន ១៤៣ ពាន់នាក់ស្មើនឹង ៨,៥ ភាគរយ ខេត្តសៀមរាបមាន ៩៤ ពាន់នាក់ស្មើនឹង ៥,៦ ភាគរយ និងខេត្តបាត់ដំបងមាន ៨៥ ពាន់នាក់ស្មើនឹង ៥,១ ភាគរយ។ (ព័ត៌មានលំអិតដូចមាននៅក្នុងតារាងឧបសម្ព័ន្ធទី១.៤)

៤. ស្ថានភាពវិស័យសន្តិសុខសង្គមនៅកម្ពុជា

ស្ថានភាពនៃវិស័យសន្តិសុខសង្គមនៅកម្ពុជា មានការរីកចម្រើនគួរឲ្យកត់សំគាល់នាប៉ុន្មានឆ្នាំចុងក្រោយនេះ ដោយរាជរដ្ឋាភិបាលកម្ពុជាបានដាក់ចេញនូវផែនការយុទ្ធសាស្ត្រមួយចំនួន សម្រាប់ការគាំពារសង្គមដ៏ទូលំទូលាយមួយ និងលើកកម្ពស់កំរិតជីវភាពរស់នៅរបស់ប្រជាពលរដ្ឋឲ្យកាន់តែល្អប្រសើរ ដើម្បីឈានឆ្ពោះទៅកាត់បន្ថយភាពក្រីក្រ និងលើកកម្ពស់ស្ថិរភាពសង្គម ដែលរួមមាន៖ យុទ្ធសាស្ត្រចតុកោណដំណាក់កាលទី១ និងទី២ ដើម្បីកំណើន ការងារ សមធម៌ និងប្រសិទ្ធភាពផែនការយុទ្ធសាស្ត្រអភិវឌ្ឍជាតិបច្ចុប្បន្នកម្ម២០០៩-២០១៣ និង យុទ្ធសាស្ត្រជាតិគាំពារសង្គម សម្រាប់ជនក្រីក្រ និងជនងាយរងគ្រោះ (២០១១-២០១៥)។ ក្រៅពីផែនការយុទ្ធសាស្ត្រខាងលើក៏នៅមានផែនការយុទ្ធសាស្ត្រ បទដ្ឋានច្បាប់ និងលិខិតបទដ្ឋានគតិយុត្តមួយចំនួនទៀតដែលមានស្រាប់ និងត្រូវបានបង្កើតឡើងជាបន្តបន្ទាប់ ដែលស្របតាមស្ថានភាពរីកចម្រើននៃសេដ្ឋកិច្ចជាតិ មានជាអាទិ៍៖ អនុក្រឹត្យស្តីពីការបង្កើតបេឡាជាតិរបបសន្តិសុខសង្គម (ប.ស.ស) អនុលោមតាមច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ អនុក្រឹត្យស្តីពីការបង្កើតបេឡាជាតិសន្តិសុខសង្គមសម្រាប់មន្ត្រីរាជការស៊ីវិល (ប.ជ.ស) និង អនុក្រឹត្យស្តីពីការបង្កើតបេឡាជាតិអតីតយុទ្ធជន (ប.ជ.អ)។

ស្របតាមគោលនយោបាយយុទ្ធសាស្ត្រខាងលើ ក្នុងការរួមចំណែកលើកស្ទួយប្រព័ន្ធសុវត្ថិភាពសង្គម ដែលរួមមានសំណាញ់សុវត្ថិភាពសង្គមសម្រាប់ជនក្រីក្រ និងជនងាយរងគ្រោះ ការធានាសន្តិសុខសង្គមសម្រាប់មន្ត្រីរាជការស៊ីវិល និងការធានាសន្តិសុខសង្គមដល់កម្មករនិយោជិតនៅក្នុងវិស័យឯកជន ស្ថាប័នពាក់ព័ន្ធនានាសម្រេចបានការងារមួយចំនួនគួរឲ្យកត់សំគាល់។

រូបភាពទី៣៖ វិសាលភាពនៃយុទ្ធសាស្ត្រជាតិគាំពារសង្គមសម្រាប់ជនក្រីក្រ និងជនងាយរងគ្រោះ



ប្រភព៖ យុទ្ធសាស្ត្រជាតិគាំពារសង្គមសម្រាប់ជនក្រីក្រ និងជនងាយរងគ្រោះ

៤.១. របបសន្តិសុខសង្គម សម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ

ការធានារ៉ាប់រងសន្តិសុខសង្គមនៅក្នុងវិស័យការងារឯកជន អនុវត្តដោយគ្រឹះស្ថានបេឡាជាតិរបបសន្តិសុខសង្គម (ប.ស.ស) នៃក្រសួងការងារ និងបណ្តុះបណ្តាលវិជ្ជាជីវៈ អនុលោមតាមច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិ នៃច្បាប់ស្តីពីការងារដែលរួមមានផ្នែកប្រាក់សោធន ផ្នែកហានិភ័យការងារ និងផ្នែកផ្សេងៗទៀត ស្របតាមស្ថានភាពជាក់ស្តែងនៃសេដ្ឋកិច្ចជាតិ។ បេឡាជាតិរបបសន្តិសុខសង្គម បានអនុវត្តនូវជំហានទី១ របបធានារ៉ាប់រងហានិភ័យការងារនៅខែវិច្ឆិកា ឆ្នាំ២០០៨ រហូតមកដល់ដំណាច់ឆ្នាំ២០១២ បានពង្រីកវិសាលភាពចំនួន២០/២៤ រាជធានី-ខេត្ត បានចុះបញ្ជីកាសហគ្រាស គ្រឹះស្ថានចំនួន ៤.៥៨៣ សហគ្រាស មានកម្មករនិយោជិតសរុបចំនួន ៧៦៨.១៣៤ នាក់ និងបានផ្តល់ការធានារ៉ាប់រងគ្រោះថ្នាក់ការងារដល់សមាជិកចំនួនជាង ៣៧.០០០ នាក់។ បេឡាជាតិរបបសន្តិសុខសង្គម ក៏មានទិសដៅអនុវត្តនូវជំហានទី២ លើរបបធានារ៉ាប់រងសុខភាពនៅឆ្នាំ២០១៣ និងជំហានទី៣ របបប្រាក់សោធននៅឆ្នាំ២០១៥ ខាងមុខនេះ។

**៤.២. របបសន្តិសុខសង្គមសម្រាប់មន្ត្រីរាជការស៊ីវិល អតីតយុទ្ធជន និង
ជនពិការ**

ក្រសួងសង្គមកិច្ច អតីតយុទ្ធជន និងយុវនីតិសម្បទា មានតួនាទីអភិវឌ្ឍ និងរៀបចំគ្រប់គ្រង
របបសន្តិសុខសង្គម សម្រាប់ផ្នែកមន្ត្រីរាជការស៊ីវិល និងអតីតយុទ្ធជន។ សម្រាប់ផ្នែកមន្ត្រីរាជការ
ស៊ីវិល ទទួលបានដោយគ្រឹះស្ថានបេឡាជាតិសន្តិសុខសង្គមសម្រាប់មន្ត្រីរាជការស៊ីវិល (ប.ជ.ស)
អនុលោមតាមព្រះរាជក្រឹត្យ ស្តីពីរបបសន្តិសុខសង្គមសម្រាប់មន្ត្រីរាជការស៊ីវិល ដែលព្រះរាជក្រឹត្យនេះ
មានគោលដៅកំណត់ពីរបបសន្តិសុខសង្គម ស្ថាប័នអនុវត្ត និងមូលនិធិសម្រាប់ទ្រទ្រង់របបសន្តិសុខ
សង្គម សម្រាប់មន្ត្រីរាជការស៊ីវិល ដែលស្ថិតនៅក្រោមបទប្បញ្ញត្តិច្បាប់ស្តីពីសហលក្ខន្តិកៈមន្ត្រីរាជ
ការស៊ីវិលនៃព្រះរាជាណាចក្រកម្ពុជា។ របបសន្តិសុខសង្គមសម្រាប់មន្ត្រីរាជការស៊ីវិល គ្របដណ្តប់
លើតារកាលិក ការចូលនិវត្តន៍ ការបាត់បង់សម្បទាវិជ្ជាជីវៈ មាតុភាព គ្រោះថ្នាក់ការងារ មរណភាព
និងអ្នកនៅក្នុងបន្ទុក។ យោងតាមរបាយការណ៍បូកសរុបលទ្ធផលការងារឆ្នាំ២០១១ របស់ក្រសួង
សង្គមកិច្ច អតីតយុទ្ធជន និងយុវនីតិសម្បទា រហូតមកដល់ឆ្នាំ២០១១ មាននិវត្តន៍ចំនួន ៣៦.៤៧៦
នាក់ ប្រពន្ធចំនួន ២៨.៣៧៩ នាក់ និងកូនចំនួន ៩.០៣៩ នាក់ និងជនបាត់បង់សម្បទាវិជ្ជាជីវៈចំនួន
៣.៨៥៧ នាក់ ប្រពន្ធចំនួន ២.១៥៥ នាក់ និងកូន ២២៥ នាក់ ដែលកំពុងទទួលរបបសោធននិវត្តន៍។

ចំពោះផ្នែកអតីតយុទ្ធជន ទទួលបានដោយអង្គការបេឡាជាតិអតីតយុទ្ធជន (ប.ជ.អ) លើ
ការផ្តល់របបសន្តិសុខសង្គមសម្រាប់អតីតយុទ្ធជន ដែលរហូតមកដល់ឆ្នាំ២០១១ មានអតីតយុទ្ធជន
គ្រប់ប្រភេទ និងគ្រួសារដែលទទួលរបបសន្តិសុខសង្គមពីរដ្ឋមានចំនួន ៨៨.៤៦៧ គ្រួសារ និងអ្នក
នៅក្នុងបន្ទុក ២១៧.៦៦៨ នាក់។

ក្រសួងនេះក៏ទទួលបានផងដែរ លើការគ្រប់គ្រងមូលនិធិជនពិការ អនុលោមតាមអនុក្រឹត្យ
លេខ ១១៨ ចុះថ្ងៃទី២០ ខែមករា ឆ្នាំ២០១០ ស្តីពីការរៀបចំ និងការប្រព្រឹត្តទៅនៃមូលនិធិជនពិការ
ដែលមូលនិធិនេះជាគ្រឹះស្ថានសាធារណៈរដ្ឋបាល ហៅកាត់ថា (ម.ជ.ព) ដើម្បីរួមចំណែកលើកស្ទួយ
វិស័យពិការភាពឲ្យកាន់តែល្អប្រសើរឡើង។

៤.៣. សំណាញ់សុវត្ថិភាពសង្គមសម្រាប់ជនក្រីក្រ និងជនងាយរងគ្រោះ

សំណាញ់សុវត្ថិភាពសង្គមសម្រាប់ជនក្រីក្រ និងជនងាយរងគ្រោះ គឺជាសំណាញ់សុវត្ថិភាព
សង្គមមួយ ដែលមានការចូលរួមពីបណ្តាក្រសួង ដៃគូអភិវឌ្ឍន៍ អង្គការ និងស្ថាប័នពាក់ព័ន្ធនានា
លើការផ្តល់នូវការគាំពារសង្គមសម្រាប់ប្រជាជនទូទៅ ឲ្យទទួលបាននូវអាហារូបត្ថម្ភ ការថែទាំសុខភាព
ការអប់រំបច្ចេកទេស និងវិជ្ជាជីវៈ ការការពារ និងការជួយអន្តរាគមន៍ពីសង្គមនៅពេលដែលទទួលរង
ហានិភ័យផ្សេងៗ ដើម្បីឈានឆ្ពោះទៅកាត់បន្ថយភាពក្រីក្រ និងលើកកម្ពស់ស្ថិរភាពសង្គម។

សម្រាប់ផ្នែកថែទាំសុខភាព ក្រសួងសុខាភិបាលមានតួនាទី ធ្វើឲ្យប្រសើរឡើងនូវប្រព័ន្ធ
សុខាភិបាល ជាពិសេសសម្រាប់ជនក្រីក្រ និងជនងាយរងគ្រោះ ឲ្យទទួលបាននូវសេវាសុខាភិបាល
ដ៏សមរម្យ ប្រកបដោយគុណភាព អាចទទួលយកបាន និងស្មើភាព។ យោងតាមរបាយការណ៍

សមិទ្ធិផលសុខាភិបាលឆ្នាំ២០១១ របស់ក្រសួងសុខាភិបាល ប្រជាពលរដ្ឋក្រីក្រដែលកំពុងត្រូវបាន គាំពារដោយយន្តការហិរញ្ញប្បទានសុខាភិបាលមួយចំនួន មានជាអាទិ៍៖ ការលើកលែងការបង់ថ្លៃសេវា មូលនិធិសមធម៌ និងប័ណ្ណសុខភាពបន្តពូជ ដែលយន្តការទាំងអស់នេះហិរញ្ញប្បទានដោយថវិកាជាតិ និងថវិកាដៃគូ។ រីឯប្រជាពលរដ្ឋមួយចំនួនទៀត កំពុងត្រូវបានគាំពារដោយគម្រោងធានារ៉ាប់រងសុខ ភាពសហគមន៍ ដែលហិរញ្ញប្បទានដោយប្រាក់បង់វិភាគទានទុកជាមុនពីសមាជិក ធានារ៉ាប់រងឈរ លើគោលការណ៍ស្ម័គ្រចិត្ត។ ករណីប្រើប្រាស់សេវាដោយប្រជាជនក្រីក្រក្រោមយន្តការហិរញ្ញប្បទាន គាំពារប្រជាជនក្រីក្រដូចបានរៀបរាប់ខាងលើនៅក្នុងឆ្នាំ២០១១ មានចំនួនសរុប ២.១៦៤.១៣០ ករណី។ ចំពោះមូលនិធិសមធម៌ករណីប្រើប្រាស់សេវារបស់ប្រជាជនក្រីក្រ គាំពារដោយមូលនិធិសម ធម៌មានចំនួនសរុប ៨៧២.៥៥៦ ករណី និងចំណាយដោយប្រើប្រាស់ថវិកាដៃគូរួមជាមួយថវិកាបដិភាគ របស់រាជរដ្ឋាភិបាលនៅឆ្នាំ២០១១ មានទឹកប្រាក់សរុប ៦.៤៦២.៧០០ ដុល្លារ។

ក្រៅពីយន្តការខាងលើដែលគ្រប់គ្រងផ្ទាល់ដោយរដ្ឋ រាជរដ្ឋាភិបាលកម្ពុជាក៏បានបើកចំហរ ឲ្យមានការចូលរួមអភិវឌ្ឍន៍វិស័យសន្តិសុខសង្គម និងបង្កបរិយាកាសល្អដល់ដៃគូអភិវឌ្ឍន៍ អង្គការ ក្រៅរដ្ឋាភិបាល និងផ្នែកឯកជន ដើម្បីផ្តល់សេវាសន្តិសុខសង្គមដល់ប្រជាពលរដ្ឋ។ ដៃគូអភិវឌ្ឍន៍ និងអង្គការក្រៅរដ្ឋាភិបាលបានចូលរួមចំណែកយ៉ាងសំខាន់ នៅក្នុងការអភិវឌ្ឍន៍វិស័យសន្តិសុខ សង្គមនៅកម្ពុជា ជាក់ស្តែងតាមរយៈជំនួយពី AFD និង GIZ អង្គការ GRET បានបង្កើតគម្រោងសុខភាព គ្រួសារយើង (SKY) និងគម្រោងធានារ៉ាប់រងសុខភាព (HIP)។ SKY គឺជាគម្រោងធានារ៉ាប់រងសុខភាព ដោយស្ម័គ្រចិត្តសម្រាប់គ្រួសារនៅតាមតំបន់ជនបទ នៅក្នុងផ្នែកក្រៅប្រព័ន្ធ និងក្នុងប្រព័ន្ធ ដែលចាប់ តាំងពីពេលដំណើរការនាឆ្នាំ២០០៨ រហូតមកដល់ឆ្នាំ២០១១ គម្រោង SKY មានសមាជិកចំនួន ៧០.០៧៨ នាក់ ដែលគម្រោងនេះជាផ្នែកមួយនៃគម្រោងធានារ៉ាប់រងសុខភាពតាមសហគមន៍ (CBHI) និងដៃគូជាមួយមូលនិធិសមធម៌ (HEF) ដូចមាននៅក្នុងផែនការមេសម្រាប់ការគាំពារសង្គមរបស់ ក្រសួងសុខាភិបាល។ គម្រោងធានារ៉ាប់រងសុខភាព HIP ចាប់ផ្តើមដំណើរការនាឆ្នាំ២០០៩ មានដៃគូ ជាមួយក្រសួងការងារ និងបណ្តុះបណ្តាលវិជ្ជាជីវៈ និង GMAC ផ្តល់ជំនួយដោយ AFD អនុវត្តសាក ល្បងលើគម្រោងធានារ៉ាប់រងសុខភាពជាកាតព្វកិច្ច របស់បេឡាជាតិរបបសន្តិសុខសង្គម ដែលគ្រោង នឹងចាប់ផ្តើមអនុវត្តនាឆ្នាំ២០១៣។ គម្រោងនេះធ្វើការធានារ៉ាប់រងសុខភាពកម្មកររោងចក្រកាត់ដេរ ដោយការចូលរួមបង់ភាគទាន ៥០ ភាគរយ ពីនិយោជក ដែលរហូតមកដល់ខែតុលា ឆ្នាំ២០១១ គម្រោងនេះមានកម្មករចូលរួមចំនួន ៥.៩៣៩ នាក់ មកពីរោងចក្រចំនួន ១១ ។

ជំពូកទី ៤
បេឡាជាតិរបបសន្តិសុខសង្គម
ការអនុវត្តរបបធានារ៉ាប់រងហានិភ័យការងារ (គ្រោះថ្នាក់ការងារ)
ជំហានទី១

បេឡាជាតិរបបសន្តិសុខសង្គមជាគ្រឹះស្ថានសាធារណៈរដ្ឋបាល ដែលមានបេសកកម្មបម្រើសេវាសាធារណៈមានលក្ខណៈសង្គម ហៅកាត់ថា (ប.ស.ស) ត្រូវបានបង្កើតឡើងដោយអនុក្រឹត្យលេខ ១៦ អនក្រ.បក ចុះថ្ងៃទី០២ ខែមីនា ឆ្នាំ២០០៧ អនុលោមតាមច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ ដែលច្បាប់នេះមានគោលបំណងបង្កើតឲ្យមានរបបសន្តិសុខសង្គម សម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារនៅក្នុងទឹកដីនៃព្រះរាជាណាចក្រកម្ពុជា ដែលរួមមានផ្នែកប្រាក់សោធន ផ្នែកហានិភ័យការងារ និងផ្នែកផ្សេងៗទៀតស្របតាមស្ថានភាពជាក់ស្តែងនៃសេដ្ឋកិច្ចជាតិ។ បេឡាជាតិរបបសន្តិសុខសង្គម គឺជានីតិបុគ្គលសាធារណៈ ដែលមានស្វ័យភាពផ្នែកហិរញ្ញវត្ថុ ស្ថិតនៅក្រោមអាណាព្យាបាលបច្ចេកទេសក្រសួងការងារ និងបណ្តុះបណ្តាលវិជ្ជាជីវៈ និងអាណាព្យាបាលហិរញ្ញវត្ថុនៃក្រសួងសេដ្ឋកិច្ច និងហិរញ្ញវត្ថុ។ ប.ស.ស មានក្រុមប្រឹក្សាភិបាលចូលរួមដោយត្រីភាគី ដែលមកពីខាងរដ្ឋាភិបាល តំណាងនិយោជក និងតំណាងកម្មករនិយោជិត។

១. គ្រោះថ្នាក់ការងារ

បេឡាជាតិរបបសន្តិសុខសង្គម ចាប់ផ្តើមអនុវត្តជំហានទី១ របបធានារ៉ាប់រងគ្រោះថ្នាក់ការងារ នាខែវិច្ឆិកា ឆ្នាំ២០០៨។ របបធានារ៉ាប់រងគ្រោះថ្នាក់ការងារ ជាការធានារ៉ាប់រងជាកាតព្វកិច្ចគ្របដណ្តប់លើកម្មករនិយោជិតទាំងអស់ ដែលកំណត់ដោយច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ។ របបធានារ៉ាប់រងគ្រោះថ្នាក់ការងារ គ្របដណ្តប់លើគ្រោះថ្នាក់៖

គ្រោះថ្នាក់នៅពេលធ្វើការ ឬក្នុងពេលធ្វើការ ត្រូវចាត់ទុកជាគ្រោះថ្នាក់ការងារ គ្រោះថ្នាក់ដែលធ្លាក់លើរូបកាយកម្មករនិយោជិត ដោយធ្វើការ ឬក្នុងពេលធ្វើការ ទោះដោយហេតុយ៉ាងណាក៏ដោយ ហើយទោះមានកំហុសពីកម្មករនិយោជិត ឬគ្មានក៏ដោយ គឺគ្រោះថ្នាក់ដែលធ្លាក់លើរូបកាយកម្មករនិយោជិតក្នុងពេលធ្វើការឲ្យនិយោជក ឬនាយកសហគ្រាស ឬធ្លាក់លើសិស្សវិជ្ជាជីវៈ មានឈ្នួលក្តី ឥតឈ្នួលក្តី កាន់មុខងារជាអ្វី នៅទីកន្លែងណាក៏ដោយ។

គ្រោះថ្នាក់ពេលធ្វើដំណើរ ត្រូវចាត់ទុកជាគ្រោះថ្នាក់ការងារ គ្រោះថ្នាក់ដែលធ្លាក់លើរូបកាយកម្មករនិយោជិត ក្នុងពេលដែលសាមីខ្លួនធ្វើដំណើរពីលំនៅស្ថានខ្លួនត្រង់ឆ្ពោះទៅកន្លែងធ្វើការ ឬវិលមកវិញដោយគ្មានឈប់ ឬដោយគ្មានវាងទៅកន្លែងផ្សេងជាប្រយោជន៍ផ្ទាល់ខ្លួន ឬក្រៅពីការងារដែលគេតម្រូវឲ្យទៅ។

ជំងឺដែលបណ្តាលមកពីវិជ្ជាជីវៈ: ត្រូវចាត់ទុកជាហានិភ័យការងារ ចំពោះជំងឺដែលបណ្តាលមកពីវិជ្ជាជីវៈ ដែលទាក់ទងនឹងការងារប្រើកំលាំងកាយ ប៉ះពាល់ដោយជាតិពុល និងការងារដែលអនុវត្តនៅក្នុងលក្ខខណ្ឌ ឬតំបន់មានលក្ខណៈមិនប្រក្រតី ដែលនាំឲ្យអ្នកធ្វើការកើតជំងឺផ្សេងៗ។

២. ការកាត់បន្ថយគ្រោះថ្នាក់ការងារ

កម្មករនិយោជិតទាំងអស់នៃសហគ្រាស គ្រឹះស្ថាន ដែលបានចុះបញ្ជីក្នុងបេឡាជាតិរបបសន្តិសុខសង្គម មានសិទ្ធិទទួលបានការកាត់បន្ថយហានិភ័យការងារ នៅពេលដែលសាមីជនទទួលបាននូវហានិភ័យការងារ។ ការកាត់បន្ថយគ្រោះថ្នាក់ការងាររួមមាន៖

ការផ្តល់សេវាសង្គ្រោះបន្ទាន់ ក្នុងករណីដែលគ្រោះថ្នាក់កើតនៅនឹងកន្លែងធ្វើការ និយោជកត្រូវផ្តល់ការសង្គ្រោះបន្ទាន់ នៅកន្លែងដែលជិតបំផុត និងបន្ទាប់មកត្រូវបញ្ជូនជនរងគ្រោះទៅមន្ទីរពេទ្យឬមន្ទីរពេទ្យពេញលេញ ដែលទទួលស្គាល់ដោយបេឡាជាតិរបបសន្តិសុខសង្គម។ ការចំណាយលើការសង្គ្រោះបន្ទាន់ និងការបញ្ជូនខាងលើ ត្រូវស្ថិតនៅក្នុងបន្ទុករបស់បេឡាជាតិរបបសន្តិសុខសង្គម។

ការផ្តល់សេវាថែទាំ និងព្យាបាល ការព្យាបាលចំពោះកម្មករនិយោជិត ដែលរងគ្រោះដោយហានិភ័យការងារត្រូវតែប្រព្រឹត្តទៅ នៅក្នុងមន្ទីរពេទ្យ ឬមន្ទីរពេទ្យពេញលេញដែលទទួលស្គាល់ដោយបេឡាជាតិរបបសន្តិសុខសង្គម។

ការផ្តល់ប្រាក់បំណាច់ប្រចាំថ្ងៃ ប្រាក់បំណាច់ប្រចាំថ្ងៃ សម្រាប់ការបាត់បង់សមត្ថភាពការងារបណ្តោះអាសន្នស្មើនឹង ៧០ ភាគរយ នៃប្រាក់ឈ្នួលមធ្យមប្រចាំថ្ងៃ។ ប្រាក់ឧបត្ថម្ភសម្រាប់អ្នកថែទាំនៅមន្ទីរពេទ្យត្រូវស្មើនឹង ៥០ ភាគរយនៃប្រាក់បំណាច់ប្រចាំថ្ងៃរបស់ជនរងគ្រោះ។ ប្រាក់បំណាច់ប្រចាំថ្ងៃ ដែលត្រូវផ្តល់ជូនគិតចាប់ពីថ្ងៃទីពីរ បន្ទាប់ពីកាលបរិច្ឆេទនៃការកើតឧបទ្វរហេតុបណ្តាលឲ្យទទួលបាននូវហានិភ័យការងារ។

ការកាត់បន្ថយបង់សមត្ថភាពការងារអចិន្ត្រៃយ៍ កម្មករនិយោជិត ដែលទទួលបានហានិភ័យការងារបណ្តាលឲ្យបាត់បង់សមត្ថភាពការងារជាអចិន្ត្រៃយ៍តិចជាង ២០ ភាគរយ មានសិទ្ធិទទួលបានប្រាក់វិភាជន៍សម្រាប់ការបាត់បង់សមត្ថភាពការងារ ដែលប្រាក់វិភាជន៍នេះត្រូវផ្តល់ជូនអ្នករងគ្រោះតែម្តងគត់។ កម្មករនិយោជិត ដែលទទួលបានហានិភ័យការងារបណ្តាលឲ្យបាត់បង់សមត្ថភាពការងារចាប់ពី ២០ ភាគរយឡើង មានសិទ្ធិទទួលបានធនលាភសម្រាប់ការបាត់បង់សមត្ថភាពការងារជាអចិន្ត្រៃយ៍។

ការកាត់បន្ថយសម្រាប់អ្នកចាំថែរក្សាជនរងគ្រោះ: កម្មករនិយោជិត ដែលទទួលបានហានិភ័យការងារបណ្តាលឲ្យបាត់បង់សមត្ថភាពការងារជាអចិន្ត្រៃយ៍ក្នុងកម្រិត ១០០ ភាគរយ មានសិទ្ធិទទួលបានប្រាក់បន្ថែមសម្រាប់អ្នកចាំថែរក្សាដល់ខ្លួន។ ប្រាក់បន្ថែមសម្រាប់អ្នកចាំថែរក្សាត្រូវស្មើ ៥០ ភាគរយនៃប្រាក់ធនលាភរបស់ជនរងគ្រោះ។

ប្រាក់វិភាជន៍ជាសោហ៊ុយបូជាសព ក្នុងករណីដែលមានការទទួលរងនូវហានិភ័យការងារ រហូតបណ្តាលឲ្យបាត់បង់ជីវិត អ្នកទទួលរ៉ាប់រងក្នុងការចាត់ចែងបូជាសព ត្រូវបានផ្តល់ប្រាក់វិភាជន៍ ជាសោហ៊ុយបូជាសព ដែលមានចំនួន ៤.០០០.០០០ រៀល។ ប្រាក់វិភាជន៍នេះ ត្រូវតែផ្តល់ជូនទៅ ជនដែលទទួលបន្ទុកផ្ទាល់ក្នុងការចាត់ចែងបូជាសពជនរងគ្រោះ។

ការកាលិកឧត្តរជីវី គឺជាប្រាក់ធនលាភដែលត្រូវផ្តល់ឲ្យសិទ្ធិវន្ត នៃជនរងគ្រោះថ្នាក់ការងារ រហូតដល់បាត់បង់ជីវិត។ សិទ្ធិវន្ត មានប្រពន្ធ ឬប្តី កូន និងឪពុកម្តាយ ឬមនុស្សចាស់ជរានៅក្នុងបន្ទុក ចំពោះសិទ្ធិវន្ត ជាប្រពន្ធ ឬប្តីនៃជនរងគ្រោះ ត្រូវមានលិខិតបញ្ជាក់អាពាហ៍ពិពាហ៍ ហើយសិទ្ធិនេះនឹង ត្រូវបានរំលាយនៅពេលដែលសាមីជនរៀបអាពាហ៍ពិពាហ៍ជាថ្មី។ សិទ្ធិទទួលធនលាភនៃសិទ្ធិវន្ត ត្រូវ បានរំលាយនៅពេលដែលសាមីជនទទួលមរណភាព។

សេវាបុរេនីតិសម្បទា កម្មករនិយោជិតដែលរងហានិភ័យការងារ បណ្តាលឲ្យបាត់បង់សមត្ថ ភាពការងារអចិន្ត្រៃយ៍ មានសិទ្ធិទទួលបានឧបករណ៍ ឬអវយវៈសិប្បនិម្មិត តាមការកំណត់របស់គ្រូ ពេទ្យផ្លូវការ ឬគ្រូពេទ្យដែលទទួលស្គាល់ដោយបេឡាជាតិរបបសន្តិសុខសង្គម។ ជនរងគ្រោះ មាន សិទ្ធិទទួលបានសេវាសម្របសម្រួលមុខងារ និងបណ្តុះបណ្តាលវិជ្ជាជីវៈឡើងវិញ។

៣. មេមបទ និងនីតិវិធីនៃការចុះបញ្ជីកា និងបង់ភាគទាន

៣.១. មេមបទ និងនីតិវិធីនៃការចុះបញ្ជីកា

និយោជក ឬម្ចាស់សហគ្រាស គ្រឹះស្ថានទាំងអស់ដែលស្ថិតនៅក្នុងដែនអនុវត្តនៃច្បាប់ស្តីពី របបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ ត្រូវមាន កាតព្វកិច្ចមកចុះបញ្ជីកាសហគ្រាស គ្រឹះស្ថានរបស់ខ្លួនក្នុងបេឡាជាតិរបបសន្តិសុខសង្គម។

និយោជក ឬម្ចាស់សហគ្រាស ត្រូវធ្វើបញ្ជីឈ្មោះកម្មករនិយោជិតនៅក្នុងសហគ្រាសរបស់ខ្លួន មកបេឡាជាតិរបបសន្តិសុខសង្គម ដើម្បីចុះបញ្ជីកាក្នុងបេឡាជាតិរបបសន្តិសុខសង្គម។ ការធ្វើបញ្ជី ឈ្មោះកម្មករនិយោជិត ត្រូវធ្វើក្នុងពេលដំណាលគ្នានឹងការធ្វើទម្រង់បញ្ជីកាសហគ្រាស គ្រឹះស្ថាន។

បេឡាជាតិរបបសន្តិសុខសង្គមនឹងផ្តល់ “វិញ្ញាបនបត្របញ្ជីកាសហគ្រាស គ្រឹះស្ថាន” ជូន សហគ្រាស គ្រឹះស្ថាន ដែលបានចុះបញ្ជីការរួច និងផ្តល់លេខអត្តសញ្ញាណ និងចេញ “ប័ណ្ណធានារ៉ាប់រង ហានិភ័យការងារ” ជូនកម្មករនិយោជិតម្នាក់ៗដោយឥតគិតថ្លៃ។ “ប័ណ្ណធានារ៉ាប់រងហានិភ័យការងារ” ត្រូវប្រគល់ជូនទៅកម្មករនិយោជិតតាមរយៈនិយោជក។

រៀងរាល់ខែ និយោជកដែលជានាយក ឬម្ចាស់សហគ្រាស គ្រឹះស្ថាន ត្រូវផ្ញើរបាយការណ៍ អំពីចំនួនកម្មករនិយោជិតមកបេឡាជាតិរបបសន្តិសុខសង្គម ឲ្យបានមុនថ្ងៃទី១៥ នៃខែបន្ទាប់។ របាយការណ៍អំពីចំនួនកម្មករនិយោជិត ត្រូវធ្វើឡើងដូចគ្នានឹងទម្រង់ “បញ្ជីកាកម្មករនិយោជិត” ដោយ ត្រូវបញ្ជាក់បន្ថែមអំពីចំនួនកម្មករនិយោជិតទាំងអស់ដែលមាននៅក្នុងខែត្រូវរាយការណ៍។ របាយការណ៍

អំពីចំនួនកម្មករនិយោជិត ដែលត្រូវធ្វើជូនបេឡាជាតិរបបសន្តិសុខសង្គម អាចធ្វើតាម “ទម្រង់ក្រដាស” ឬ “ទម្រង់អេឡិចត្រូនិច” ដោយមានលិខិតបញ្ជូន ដែលចុះហត្ថលេខានាយក ឬ ម្ចាស់សហគ្រាស គ្រឹះស្ថាន។

ក្នុងដំណាក់កាលចាប់ដំណើរការដំបូង នៃបេឡាជាតិរបបសន្តិសុខសង្គម ការចុះបញ្ជីកាសហគ្រាស គ្រឹះស្ថានត្រូវអនុវត្ត ចំពោះតែសហគ្រាស គ្រឹះស្ថានណាដែលមានកម្មករនិយោជិត ចំនួន ០៨ នាក់ឡើង។

៣.២. បែបបទ និងនីតិវិធីនៃការបង់ភាគទាន

និយោជក ឬ ម្ចាស់សហគ្រាស គ្រឹះស្ថានទាំងអស់ ដែលស្ថិតនៅក្រោមច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ មានកម្មករនិយោជិត ចាប់ពី ០៨ នាក់ឡើងទៅ បានចុះបញ្ជីក្នុងបេឡាជាតិរបបសន្តិសុខសង្គម ត្រូវមានកាតព្វកិច្ចបង់ភាគទានផ្នែកហានិភ័យការងារ ជូនដល់បេឡាជាតិរបបសន្តិសុខសង្គម ។

ភាគទានផ្នែកហានិភ័យការងារ គឺជាកាតព្វកិច្ចដោយឡែករបស់និយោជក ឬ ម្ចាស់សហគ្រាស គ្រឹះស្ថាន។ កម្មករនិយោជិត មិនត្រូវមានកាតព្វកិច្ចក្នុងការបង់ភាគទានផ្នែកនេះទេ។ អត្រាភាគទានផ្នែកហានិភ័យការងារជាអត្រាឯកភាព ដែលត្រូវបានកំណត់ស្មើនឹង ០,៨ ភាគរយនៃប្រាក់ឈ្នួលមធ្យមក្នុងលំដាប់ថ្នាក់នៃប្រាក់ឈ្នួលប្រចាំខែរបស់កម្មករនិយោជិត។

កាលបរិច្ឆេទនៃការចាប់ផ្តើមបង់ភាគទានដំបូង ត្រូវបានកំណត់ក្នុងអំឡុងពេល ៣០ ថ្ងៃ បន្ទាប់ពីកាលបរិច្ឆេទដែល ប.ស.ស បានចេញ “វិញ្ញាបនបត្របញ្ជីកាសហគ្រាស គ្រឹះស្ថាន”។ និយោជក ឬម្ចាស់សហគ្រាស គ្រឹះស្ថាន ត្រូវបង់ភាគទានសម្រាប់ខែនីមួយៗយ៉ាងយូររំលងនៅថ្ងៃទី ១៥ នៃខែបន្ទាប់។ ការខកខានមិនបានបង់ភាគទានតាមកាលបរិច្ឆេទដែលបានកំណត់ខាងលើ ត្រូវបង់បន្ថែមនូវការប្រាក់តាមចំនួនជាក់ស្តែង និងត្រូវទទួលការពិន័យជាប្រាក់តាមអត្រាអប្បបរមា ដូចមានចែងក្នុងមាត្រា ៣៦ នៃច្បាប់ស្តីពីរបបសន្តិសុខសង្គម សម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ។

និយោជក ឬម្ចាស់សហគ្រាស គ្រឹះស្ថាន ត្រូវបង់ភាគទានដោយផ្ទាល់ចូលទៅគណនីរបស់បេឡាជាតិរបបសន្តិសុខសង្គម ដែលស្ថិតក្នុងធនាគារដែលបានកំណត់ រួចហើយត្រូវធ្វើ “បង្កាន់ដៃបង់ភាគទាន” ដែលចេញដោយធនាគារមក ប.ស.ស បន្ទាប់ពីថ្ងៃដែលខ្លួនបានបង់។ បន្ទាប់ពីបានទទួល “បង្កាន់ដៃបង់ភាគទាន” បេឡាជាតិរបបសន្តិសុខសង្គម នឹងចេញលិខិតបញ្ជាក់អំពី “ការទទួលប្រាក់ភាគទាន” ជូនទៅសហគ្រាស គ្រឹះស្ថានសាមីវិញ។ ក្នុងករណីដែលពិនិត្យឃើញថា ភាគទានដែលបានបង់មិនគ្រប់ចំនួន ប.ស.ស ត្រូវកំណត់ឲ្យសហគ្រាស គ្រឹះស្ថានបង់បង្កប់តាមចំនួនជាក់ស្តែង។ (ព័ត៌មានលំអិតអំពីការកំណត់អត្រាភាគទាន និងបែបបទនៃការបង់ភាគទានហានិភ័យការងារ ដូចមាននៅក្នុងតារាងឧបសម្ព័ន្ធទី២.១)

៤. លទ្ធផលការងារសម្រេចបាន លើការអនុវត្តរបបធានារ៉ាប់រងគ្រោះថ្នាក់ការងារ ឆ្នាំ២០១២

៤.១. ការងារចុះបញ្ជីកា និងប្រមូលភាគទាន

ចាប់តាំងពីការអនុវត្តដំបូងនាខែវិច្ឆិកា ឆ្នាំ២០០៨ រហូតមកដល់ឆ្នាំ២០១២ បេឡាជាតិរបបសន្តិសុខសង្គម បានពង្រីកវិសាលភាពរបបធានារ៉ាប់រងហានិភ័យការងារបានចំនួន ២០/២៤ រាជធានី-ខេត្ត ចុះកិច្ចសន្យាប្រើប្រាស់សេវាសុខាភិបាល ជាមួយមន្ទីរពេទ្យ មណ្ឌលសុខភាព និងមន្ទីរព្យាបាលឯកជនចំនួន ៥១ និងបានចុះបញ្ជីកាសហគ្រាស គ្រឹះស្ថានប្រមាណចំនួន ៤.៥៨៣ សហគ្រាស មានកម្មករនិយោជិតសរុបចំនួន ៧៦៨.១៣៤ នាក់ ក្នុងនោះសហគ្រាសជាប់ភាគទានចំនួន ៤.៥១៩ សហគ្រាសដែលបានបង់ភាគទានមានចំនួន ៣.៩២១ និងមានកម្មករនិយោជិតចំនួន ៧៤៥.២៧៥ នាក់។

៤.២. ការងារអធិការកិច្ច និងកិច្ចការនីតិកម្ម

ការងារអធិការកិច្ច និងកិច្ចការនីតិកម្មមានមុខងារក្នុងការធានាឲ្យមានការអនុវត្តច្បាប់ ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ និងបទបញ្ជាផ្សេងៗជាធរមាន។ ផ្នែកនេះផ្តោតជាសំខាន់លើការងារមួយចំនួនមានជាអាទិ៍ ការអញ្ជើញសហគ្រាស គ្រឹះស្ថាន ឲ្យមកចុះបញ្ជីកា និងបង់ភាគទាន ការចុះអង្កេតគ្រោះថ្នាក់ការងារ ការពង្រឹងការអនុវត្តច្បាប់តាមរយៈការធ្វើអធិការកិច្ច ការដាក់កំហិត ការពិន័យ និងពាក្យបណ្តឹងទៅតុលាការក្នុងករណីសហគ្រាស គ្រឹះស្ថាន មិនព្រមអនុវត្តតាមច្បាប់ និងបទបញ្ជាជាធរមាន។ សម្រាប់ឆ្នាំ២០១២ បេឡាជាតិរបបសន្តិសុខសង្គម បានចាត់មន្ត្រីឲ្យចុះធ្វើអធិការកិច្ចបានចំនួនជាង ១.០០០ សហគ្រាស ចុះអង្កេតគ្រោះថ្នាក់ការងារចំនួនប្រមាណ ១៤.៧៥៤ នាក់ និងបានដាក់ពាក្យបណ្តឹង និងចូលរួមក្នុងនីតិវិធីត្រៀមទាញហេតុផលដោយផ្ទាល់មាត់នៅតុលាការចំពោះសហគ្រាស គ្រឹះស្ថាន ដែលមិនព្រមអនុវត្តតាមច្បាប់ចំនួនជាង ១០ ករណី។ ក្រៅពីការងារខាងលើ បេឡាជាតិរបបសន្តិសុខសង្គម បានចាត់វិធានការចុះស្រាវជ្រាវពីសហគ្រាស គ្រឹះស្ថានថ្មីៗ ចុះសម្របសម្រួលពន្យល់ ណែនាំពីការអនុវត្តគោលនយោបាយរបបធានារ៉ាប់រងហានិភ័យការងារ ពិសេសពីនីតិវិធីនៃការចុះបញ្ជីកា និងបង់ភាគទាន បានលទ្ធផលគួរឲ្យកត់សំគាល់។

៤.៣. ការផ្តល់តារាការិយាល័យគ្រោះថ្នាក់ការងារ

ការងារផ្តល់តារាការិយាល័យគ្រោះថ្នាក់ការងារដោយដ៏សំខាន់ នៃការអនុវត្តច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ ជាពិសេសលើការអនុវត្តជំហានទី១ របបធានារ៉ាប់រងហានិភ័យការងារ ដោយវាបានផ្តល់នូវការធានារ៉ាប់រងដល់កម្មករនិយោជិតដែលបម្រើការងារនៅតាមបណ្តាសហគ្រាស គ្រឹះស្ថាន ឲ្យទទួលបាននូវការព្យាបាលដោយឥតគិតថ្លៃ និងធានាបាននូវសន្តិសុខប្រាក់ចំណូល នៅពេលដែលពួកគេទទួលរងនូវគ្រោះថ្នាក់ការងារ។

បេឡាជាតិរបបសន្តិសុខសង្គម ដើម្បីធានាដល់ការផ្តល់តាវកាលិកឲ្យមានប្រសិទ្ធភាព និងបាន ឆាប់រហ័ស បានដាក់ឲ្យដំណើរការប្រព័ន្ធទូរស័ព្ទទំនាក់ទំនងបន្ទាន់ (១២៨៦) សម្រាប់ការសង្គ្រោះ បន្ទាន់នៅពេលមានគ្រោះថ្នាក់ការងារ និងបានចុះកិច្ចសន្យាជាមួយមន្ទីរពេទ្យ និងមន្ទីរព្យាបាលឯកជន បានចំនួន ៥១ ហើយបានដាក់ភ្នាក់ងារឲ្យប្រចាំការនៅតាមមន្ទីរពេទ្យនីមួយៗ ដើម្បីជួយសម្របសម្រួល ការងារប្រចាំថ្ងៃដល់ជនរងគ្រោះ។ មួយវិញទៀត ក្នុងករណីមានគ្រោះថ្នាក់ធ្ងន់ធ្ងរ បេឡាជាតិរបប សន្តិសុខសង្គម បានបញ្ជូនមន្ត្រីទៅដល់កន្លែងគ្រោះថ្នាក់ផ្ទាល់ ដើម្បីជួយសម្របសម្រួល និងធ្វើ អន្តរាគមន៍បានទាន់ពេលវេលា។ ចាប់តាំងពីដំណើរការរហូតមកដល់ឆ្នាំ២០១២ ប.ស.ស បានផ្តល់ ការធានារ៉ាប់រងគ្រោះថ្នាក់ការងារដល់កម្មករនិយោជិតចំនួនជាង ៣៧.០០០ នាក់។

ដោយឡែកសម្រាប់ឆ្នាំ២០១២ បេឡាជាតិរបបសន្តិសុខសង្គម បានទទួលរបាយការណ៍ ហានិភ័យការងារចំនួន ១៤.៧៦១ នាក់ ហើយតាមរយៈលទ្ធផលនៃការអង្កេត មានគ្រោះថ្នាក់ការងារ ចំនួន ១៤.២៣៣ នាក់ (ស្រី ១០.៧០៩ នាក់) ក្នុងនោះរហូសស្រាលមាន ១៣.៥៨៥ នាក់ រហូសធ្ងន់ ៥៧១ នាក់ ជំងឺវិជ្ជាជីវៈ ១៨ នាក់ និងស្លាប់ ៥៩ នាក់ និងមិនមែនគ្រោះថ្នាក់ការងារចំនួន ៥២១ នាក់។ គ្រប់ករណីគ្រោះថ្នាក់ការងារទាំងអស់ខាងលើ ត្រូវបានផ្តល់តាវកាលិកដោយបេឡាជាតិរបបសន្តិសុខ សង្គម។ (ព័ត៌មានលំអិតអំពីរបាយការណ៍ហានិភ័យការងារ សូមអាននៅក្នុងតារាងខុបសម្ព័ន្ធទី២.២)

ជំពូកទី ៥
ផែនការយុទ្ធសាស្ត្រ
បេឡាជាតិរបបសន្តិសុខសង្គម

ផែនការយុទ្ធសាស្ត្ររបបបេឡាជាតិរបបសន្តិសុខសង្គម បង្កើតឡើងដោយអនុលោមតាម បទដ្ឋានសំខាន់ៗមួយចំនួន ស្ថានភាពនៃការអភិវឌ្ឍទាំងនៅក្នុងប្រទេស និងក្នុងតំបន់ ភាពងាយស្រួល និងបញ្ហាប្រឈមនានា ដែលត្រូវដោះស្រាយ និងអនុវត្តឲ្យបានឆាប់រហ័សទាក់ទងនឹងការផ្តល់ការ គាំពារសង្គម ដែលទិដ្ឋភាពទាំងនោះរួមមាន ផែនការយុទ្ធសាស្ត្ររបបរាជរដ្ឋាភិបាល ផែនការសកម្ម ភាពរបបក្រសួងការងារ និងបណ្តុះបណ្តាលវិជ្ជាជីវៈ ច្បាប់ស្តីពីរបបសន្តិសុខសង្គមសម្រាប់ជនទាំង ឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ ដែលច្បាប់នេះមានគោលបំណងបង្កើតឲ្យ មានរបបសន្តិសុខសង្គម សម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ នៅក្នុងទឹកដីនៃព្រះរាជាណាចក្រកម្ពុជា ដែលរួមមានផ្នែកប្រាក់សោធន ផ្នែកហានិភ័យការងារ និងផ្នែក ផ្សេងៗទៀតស្របតាមស្ថានភាពជាក់ស្តែងនៃសេដ្ឋកិច្ចជាតិ។

ការធ្វើសមាហរណកម្មអាស៊ានឆ្នាំ២០១៥ ដើម្បីប្រែក្លាយអាស៊ានឲ្យទៅជាសហគមន៍តែមួយ វាសនាតែមួយ នៅក្នុងការកាត់បន្ថយនូវគម្លាតនៃការអភិវឌ្ឍ និងជារួមការធ្វើឲ្យមានភាពសុខដុម រមនារបបប្រជាជាតិទាំងមូល ដែលរួមមានការរៀបចំប្រព័ន្ធសំណាញ់សុវត្ថិភាពសង្គមផងដែរនោះ កម្ពុជាត្រូវអភិវឌ្ឍស្តង់ដារសន្តិសុខសង្គម ឲ្យបានល្អប្រសើរសម្រាប់ប្រជាពលរដ្ឋរបស់ខ្លួន និងសម្រាប់ ជាធាតុចូលមួយនៅក្នុងការជំរុញ ដើម្បីសម្រេចឲ្យបាននូវសហគមន៍អាស៊ានតែមួយនៅឆ្នាំ២០១៥។

បន្ថែមពីលើនេះ ប្រមុខនៃរាជរដ្ឋាភិបាលកម្ពុជា **សម្តេចអគ្គមហាសេនាបតីតេជោ ហ៊ុន សែន នាយករដ្ឋមន្ត្រី នៃព្រះរាជាណាចក្រកម្ពុជា** ក៏បានផ្តល់នូវអនុសាសន៍ដ៏ខ្ពង់ខ្ពស់ ទាក់ទងនឹងវិស័យសន្តិសុខសង្គមឲ្យ “ជំរុញការគិតគូរឲ្យបានល្អិតល្អន់អំពីប្រយោជន៍កម្មករនិយោជិត ឲ្យបានប្រសើរ ដើម្បីរួមចំណែកដល់ការកាត់បន្ថយភាពក្រីក្រប្រកបដោយប្រសិទ្ធភាព តាមរយៈការ អនុវត្តច្បាប់ ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ ស្តីពីការងារ ជាជំហានបន្តទៀត ជាពិសេសត្រូវគិតគូរដល់អ្នកធ្វើការក្រៅផ្លូវការ ដែលមិនអាចទទួល បាននូវសោធននិវត្តន៍ អត្ថប្រយោជន៍ពេលឈឺថ្កាត់ និងការការពារលើហានិភ័យនៃការងារ ដូចជា គ្រោះថ្នាក់ និងខូចសុខភាពជាដើម” ។

អនុលោមតាមទិដ្ឋភាពជារួមខាងលើ បេឡាជាតិរបបសន្តិសុខសង្គម បាននឹងកំពុងរៀបចំពង្រីក ពង្រឹង និងអភិវឌ្ឍការងាររបបសន្តិសុខសង្គមបន្ថែមទៀត ដោយបានរៀបចំនូវផែនការយុទ្ធសាស្ត្ររយៈពេលវែង នេះឡើង ដែលមានចក្ខុវិស័យ និងបេសកកម្មយ៉ាងច្បាស់លាស់ក្នុងការធានាផ្នែកសន្តិសុខសង្គម ប្រកបដោយប្រសិទ្ធភាព តម្លាភាព គណនេយ្យភាព និងទាន់ពេលវេលា សម្រាប់ជនទាំងឡាយ ដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារជាជំហានៗ ក្នុងគោលដៅជួយសម្រាលការលំបាក

នានានៅពេលជរាភាព ទុព្វលភាព មរណភាព ហានិភ័យការងារ ឬ ពេលជួបប្រទះយថាភាពផ្សេងៗ ទៀតដូចជាជំងឺ និងមាតុភាពជាដើម នៅក្នុងការរួមចំណែកដល់គោលនយោបាយកាត់បន្ថយភាពក្រីក្រ របស់រាជរដ្ឋាភិបាល ធានាឲ្យមានស្ថិរភាព និងភាពសុខុមាល័យនៅក្នុងសង្គម ដោយបានកំណត់ គោលដៅធំៗចំនួន ០៣ សម្រាប់អនុវត្តរយៈពេល ០៣ ឆ្នាំ (២០១៣-២០១៥)។

- គោលដៅទី១ ៖ ពង្រីក និង ពង្រឹងការអនុវត្តរបបធានារ៉ាប់រងហានិភ័យការងារ
- គោលដៅទី២៖ ដំណើរការរបបធានារ៉ាប់រងសុខភាព
- គោលដៅទី៣៖ ដំណើរការរបបប្រាក់សោធន

១. គោលដៅទី១. ពង្រីក និង ពង្រឹងការអនុវត្តរបបធានារ៉ាប់រងហានិភ័យការងារ

រហូតមកដល់ឆ្នាំ២០១២ របបធានារ៉ាប់រងហានិភ័យការងារ ត្រូវបានដាក់ឲ្យដំណើរការអស់ រយៈពេលជាង ៤ ឆ្នាំ មកហើយ។ ឆ្លងកាត់រយៈពេលនេះ បេឡាជាតិរបបសន្តិសុខសង្គម បានមើល ឃើញ ក៏ដូចជាទទួលបាននូវបទពិសោធន៍ជាច្រើន ទាំងចំណុចខ្លាំង និងចំណុចខ្សោយដែលជាបញ្ហា ប្រឈម ដែលបញ្ហាទាំងនោះទាក់ទងជាចម្បងជាមួយនឹងការអនុវត្តកាតព្វកិច្ចរបស់និយោជក មាន ជាអាទិ៍ ការមិនចង់ចុះបញ្ជីកាជាមួយ ប.ស.ស, ការមិនព្រមបង់ភាគទាន, ការលាក់ចំនួនកម្មករ និយោជិត, ការប្តូរឈ្មោះសហគ្រាស ឬ ប្តូរម្ចាស់ជាញឹកញាប់, ភាពយឺតយ៉ាវក្នុងការជូនដំណឹងអំពី គ្រោះថ្នាក់ការងារជាដើម។ ការយល់ដឹងរបស់កម្មករនិយោជិតនៅមានកម្រិត ក្នុងនោះរួមមានការ ទាមទារតារកាលិកចំពោះគ្រោះថ្នាក់មិនមែនការងារ, ការមិនមានសំបុត្រអាពាហ៍ពិពាហ៍, ការក្លែងបន្លំ សំបុត្រអាពាហ៍ពិពាហ៍ (ធ្វើសំបុត្រអាពាហ៍ពិពាហ៍ក្រោយពេលមរណភាព), កម្មករមួយចំនួនពុំមាន អត្តសញ្ញាណច្បាស់លាស់(ខ្លីឈ្មោះអ្នកដទៃ, ប្រើឯកសារមិនប្រក្រតី ។ល។)។ រីឯការផ្តល់សេវាវេជ្ជ សាស្ត្ររបស់មន្ទីរពេទ្យ និងមន្ទីរព្យាបាលមួយចំនួនមានភាពដ៏អក់មិនសូវយកចិត្តទុកដាក់, មានការ ពន្លឺសតម្លៃសេវា ឬការបង្កើតសេវាបន្ថែម, គុណភាពសេវានៅមានកំរិត, ហើយជាពិសេសគឺការ ប្រើពាក្យសម្តី ឬអាកប្បកិរិយាមិនសមរម្យរបស់គ្រូពេទ្យមកលើជនរងគ្រោះ។ ក្រៅពីកត្តាខាងក្រៅ ក៏នៅមានកត្តាខាងក្នុងរបស់ ប.ស.ស ផ្ទាល់ទាក់ទងគុណភាពនៃការផ្តល់សេវាជូនជនរងគ្រោះ, ការ យឺតយូរក្នុងការផ្តល់តារកាលិកជាយថាហេតុ, សមត្ថភាពមន្ត្រីមួយចំនួននៅមានកំរិត, ប្រព័ន្ធគ្រប់គ្រង ទិន្នន័យមិនទាន់មានភាពរលូន។ល។ និង។ល។។ បញ្ហាទាំងអស់នេះវាមានទំនាក់ទំនងគ្នាទៅវិញ ទៅមក និងមានផលប៉ះពាល់ដល់ការអនុវត្តគោលនយោបាយធានារ៉ាប់រងហានិភ័យការងារ ពោលគឺ ការផ្តល់តារកាលិកដល់ជនរងគ្រោះ។ ក្នុងគោលបំណងដោះស្រាយបញ្ហាប្រឈមទាំងនេះ បេឡា ជាតិរបបសន្តិសុខសង្គម បានដាក់ចេញនូវសកម្មភាពជាអាទិភាពនៅក្នុងផែនការយុទ្ធសាស្ត្រ ដែល ពាក់ព័ន្ធនឹងការធ្វើឲ្យកាន់តែប្រសើរនូវរបបធានារ៉ាប់រងហានិភ័យការងារ។

ភាពច្បាស់លាស់, ការសម្របសម្រួល និងដោះស្រាយបានឆាប់រហ័ស ទាន់ពេលវេលា នឹង ត្រូវបានពង្រឹង ជាពិសេសការបណ្តុះបណ្តាលធនធានមនុស្ស, ការអភិវឌ្ឍប្រព័ន្ធព័ត៌មានវិទ្យា, និង ការរៀបចំបែបបទ និងនីតិវិធីឲ្យបានកាន់តែល្អប្រសើរ ដើម្បីធានាដល់ការអនុវត្តរបបធានារ៉ាប់រង

ហានិភ័យការងារ ឲ្យមានប្រសិទ្ធភាព និងប្រកបដោយគុណភាព ស្របតាមការកើនឡើងនៃចំនួនសមាជិក ទំហំការងារ ឆ្លើយតបបានទៅនឹងស្ថានភាពនៃការរីកចម្រើនសេដ្ឋកិច្ច សង្គម ទាំងនៅក្នុងប្រទេស និងក្នុងតំបន់។ ដោយពិនិត្យឃើញនូវបញ្ហាទាំងនេះ ទើបបេឡាជាតិរបបសន្តិសុខសង្គមកំណត់យកទិសដៅចំនួនបួនដូចខាងក្រោម៖

១.១. ពង្រីកវិសាលភាពរបបធានារ៉ាប់រងហានិភ័យការងារគ្របដណ្តប់ទូទាំងប្រទេស ដើម្បីឲ្យកម្មករនិយោជិត ដែលកំពុងបំរើការងារតាមបណ្តារាជធានី-ខេត្តទាំងអស់នៅទូទាំងប្រទេសទទួលបានការធានារ៉ាប់រងហានិភ័យការងារ ដូចដែលមានចែងនៅក្នុងច្បាប់។ នៅក្នុងការពង្រីកវិសាលភាពនេះ ប.ស.ស នឹងរៀបចំប្រជុំផ្សព្វផ្សាយពង្រីកវិសាលភាពតាមបណ្តាខេត្ត ដែលមិនទាន់បានអនុវត្តទៅដល់ និងចុះកិច្ចសន្យាជាមួយមូលដ្ឋានសុខាភិបាល ដើម្បីផ្តល់សេវាសុខាភិបាលដល់កម្មករនិយោជិតដែលជាសមាជិកនៃ ប.ស.ស ទទួលរងនូវគ្រោះថ្នាក់ការងារ។ មួយវិញទៀតត្រូវរៀបចំជ្រើសរើសមន្ត្រី និងបុគ្គលិកឲ្យបំពេញការងារ ដំឡើងប្រព័ន្ធគ្រប់គ្រង និងតភ្ជាប់បណ្តាញព័ត៌មានវិទ្យា និងបង្កើតការិយាល័យសាខា ប.ស.ស តាមបណ្តារាជធានី-ខេត្ត ឲ្យបានគ្របដណ្តប់នៅទូទាំងប្រទេស។

១.២. ពង្រឹង និងអភិវឌ្ឍរបបធានារ៉ាប់រងហានិភ័យការងារ ឲ្យបានកាន់តែល្អប្រសើរបន្ថែមទៀតតាមរយៈ៖

- ធ្វើការផ្សព្វផ្សាយឲ្យបានកាន់តែទូលំទូលាយបន្ថែមទៀត ទៅដល់ផ្នែកដែលពាក់ព័ន្ធជាពិសេសនិយោជក និងកម្មករនិយោជិត ឲ្យយល់ពីការអនុវត្តគោលនយោបាយធានារ៉ាប់រងហានិភ័យការងារ។
- ពង្រឹងការអនុវត្តច្បាប់ តាមរយៈការធ្វើអធិការកិច្ចតាមបណ្តាសហគ្រាស គ្រឹះស្ថាន ការចុះអង្កេតគ្រោះថ្នាក់ការងារ និងការចាត់វិធានការរដ្ឋបាលចំពោះសហគ្រាស គ្រឹះស្ថានដែលមិនព្រមអនុវត្តតាមច្បាប់។
- អភិវឌ្ឍនូវគោលនយោបាយធានារ៉ាប់រងហានិភ័យការងារ ដោយធ្វើការពិនិត្យលើចំណុចដែលមានចែងក្នុងលិខិតបទដ្ឋាន ប៉ុន្តែមិនទាន់បានអនុវត្តនៅឡើយ ដូចជាការកំណត់នីតិវិធី និងបែបបទនៃការទារបំណុលពីនិយោជក និងកម្មករនិយោជិត, ការរៀបចំគោលការណ៍ស្តីពីវិជ្ជាជីវៈសេរីការងារម្តងម្កាល ឬតាមរដូវ, ការរៀបចំគោលការណ៍ស្តីពីការគ្រប់គ្រងការិយភារិចំពោះរបបធានារ៉ាប់រងហានិភ័យការងារ, ការបណ្តុះបណ្តាលធនធានមនុស្ស, ការសិក្សាចងក្រងប្រភេទជំងឺវិជ្ជាជីវៈ, ការវិភាគការអនុវត្តរបបសន្តិសុខសង្គម, ការបង្កើតគណៈកម្មការវិនិយោគ និងការកែសម្រួលសមាសភាពតួនាទី ភារកិច្ចគណៈកម្មការវេជ្ជសាស្ត្រ។
- អភិវឌ្ឍ និងគ្រប់គ្រងប្រព័ន្ធព័ត៌មានវិទ្យា ឲ្យកាន់តែមានប្រសិទ្ធភាពបន្ថែមទៀតស្របតាមស្តង់ដារអន្តរជាតិ, ការកើនឡើងនៃចំនួនសមាជិក និងទំហំការងារ លើប្រព័ន្ធនៃការគ្រប់គ្រងបញ្ជីកា ភាគទាន និងតារាងលិខិត ប្រព័ន្ធគ្រប់គ្រងជាមួយអ្នកផ្តល់សេវាសុខាភិបាល និងធនាគារដៃគូ និងការបំពាក់ឧបករណ៍ ដំឡើងប្រព័ន្ធ បង្កើនសមត្ថភាព រៀបចំនីតិវិធី និងកែលំអរហេដ្ឋារចនាសម្ព័ន្ធព័ត៌មានវិទ្យាទាំងនៅថ្នាក់កណ្តាល និងតាមការិយាល័យសាខា ប.ស.ស រាជធានី-ខេត្ត។

១.៣. ចាត់វិធានការបង្ការគ្រោះថ្នាក់ការងារ ដើម្បីជៀសវាង ឬកាត់បន្ថយនូវករណីគ្រោះថ្នាក់ ការងារចំពោះកម្មករនិយោជិត ដែលគ្រោះថ្នាក់ការងារនេះនាំឲ្យខាតបង់ដល់ការងារ ពេលវេលា ថវិកា និងជាយថាហេតុបណ្តាលឲ្យបាត់បង់ដល់អាយុជីវិតទៀតផង។ នៅលើការងារនេះ ប.ស.ស បានរៀបចំផែនការការងារ ការសិក្សាចងក្រងស្ថិតិគ្រោះថ្នាក់ការងារ និងសហការជាមួយដៃគូពាក់ព័ន្ធ ជាពិសេសក្រុមការងារសុវត្ថិភាពចរាចរណ៍ផ្លូវគោកសម្រាប់គាំពារកម្មករនិយោជិត (ស.ជ.ក) និងគណៈ កម្មការសិក្សាស្រាវជ្រាវ ទប់ស្កាត់ករណីសន្លប់ និងបង្ការគ្រោះថ្នាក់ការងាររបស់កម្មករនិយោជិតតាម បណ្តាសហគ្រាស គ្រឹះស្ថាន (ស.ទ.ប.ក) ក្នុងការរៀបចំវិធានការបង្ការ ទប់ស្កាត់ និងសង្គ្រោះបន្ទាន់ ករណីគ្រោះថ្នាក់ការងារ, ការធ្វើសិក្ខាសាលា និងកិច្ចប្រជុំពិគ្រោះយោបល់, ការផ្សព្វផ្សាយ និងពន្យល់ ណែនាំ, ការចាត់វិធានការផ្នែកសន្តិសុខការងារ និងអនាម័យ និងការចុះពិនិត្យផ្ទាល់ និងជួយសម្រប សម្រួលករណីគ្រោះថ្នាក់ការងារឲ្យជនរងគ្រោះទទួលបានការសង្គ្រោះបន្ទាន់។

១.៤. ផ្តល់សេវាបុននីតិសម្បទា ដល់កម្មករនិយោជិតដែលជាសមាជិកនៃ ប.ស.ស ទទួលរង ហានិភ័យការងារបណ្តាលឲ្យបាត់បង់សមត្ថភាពការងារអចិន្ត្រៃយ៍ ឲ្យទទួលបាននូវការស្តារកាយ សម្បទា សតិបញ្ញា និងវិជ្ជាជីវៈ ដើម្បីធានាលទ្ធភាពក្នុងការចូលរួមដ៏ពេញលេញ និងដោយស្មើភាព នៃជនរងគ្រោះក្នុងសកម្មភាពនានារបស់សង្គម តាមរយៈការរៀបចំយន្តការការងារ លើការបណ្តុះ បណ្តាលធនធានមនុស្ស ការរៀបចំលិខិតបទដ្ឋានគតិយុត្ត ការសហការជាមួយដៃគូពាក់ព័ន្ធដើម្បី កំណត់ និងវាយតម្លៃការផ្តល់សេវា ការបង្កើតប្រព័ន្ធគ្រប់គ្រងទិន្នន័យ និងចុះកិច្ចសន្យាជាមួយអង្គការ ផ្តល់សេវាបុននីតិសម្បទា នៅតាមបណ្តារាជធានី-ខេត្ត។

២. គោលដៅទី២. ដំណើរការរបបធានារ៉ាប់រងសុខភាព

បន្ទាប់ពីបានអនុវត្តដោយជោគជ័យនូវជំហានទី១ របបធានារ៉ាប់រងហានិភ័យការងារ និង ដោយយោងទៅលើស្ថានភាពរីកចម្រើននៃសេដ្ឋកិច្ចជាតិ ដែលក្នុងនោះមានការកើនឡើងជាច្រើននូវ ការវិនិយោគក្នុងប្រទេស និងកម្មករនិយោជិតដែលបម្រើការងារនៅតាមបណ្តាសហគ្រាស គ្រឹះស្ថាន ហើយដែលការរីកចម្រើននេះទាមទារឲ្យមានការយកចិត្តទុកដាក់ខ្ពស់អំពីបញ្ហាសុខភាពការងារ ជាពិ សេសបញ្ហាសុខភាពរបស់កម្មករនិយោជិត ជាក់ស្តែងនាប៉ុន្មានឆ្នាំចុងក្រោយនេះមានបាតុភាពករណី ដួលសន្លប់កម្មករនិយោជិតនៅក្នុងសហគ្រាស គ្រឹះស្ថាន តាមបណ្តារាជធានី-ខេត្តមួយចំនួន ដែល នៅឆ្នាំ២០១២ កន្លងទៅមានករណីកម្មករដួលសន្លប់ចំនួន ១១,៧ ភាគរយ នៃចំនួនគ្រោះថ្នាក់ ការងារសរុប ដែលករណីនេះមួយចំនួនធំត្រូវបានរកឃើញថាមានការពាក់ព័ន្ធនឹងបញ្ហាសុខភាព និងរបបអាហាររបស់កម្មករនិយោជិតផ្ទាល់ ជាពិសេសឥរិយាបថនៃការរស់នៅខ្វះអនាម័យ, កំរិតវប្ប ធម៌ទាប, ការសន្សំសំចៃ, ការអត់ទ្រាំមិនហ៊ានទៅពិនិត្យសុខភាពដោយសារសេវាវេជ្ជសាស្ត្រមានតម្លៃ ខ្ពស់។ ក្រៅពីករណីសន្លប់ ក៏នៅមានករណីគ្រោះថ្នាក់កម្មករនិយោជិតជាច្រើនទៀត ដែលមិនមែន ជាគ្រោះថ្នាក់ការងារ បានទៅទទួលសេវាព្យាបាលនៅតាមមន្ទីរពេទ្យដែលបានចុះកិច្ចសន្យា ក៏ដូចជា បានរាយការណ៍ និងមិនបានរាយការណ៍មកបេឡាជាតិរបបសន្តិសុខសង្គម ទាក់ទងទៅនឹងបញ្ហា សុខភាពស្ថិតនៅក្នុងស្ថានភាពមួយគួរឲ្យព្រួយបារម្ភ។ ស្ថានភាពទាំងនេះបានធ្វើឲ្យមានផលប៉ះពាល់

យ៉ាងខ្លាំងចំពោះសុខភាពកម្មករនិយោជិតដែលជាជនរងគ្រោះ ដែលត្រូវទទួលបានបន្ទុកចំណាយថវិកា ក្នុងការព្យាបាលខ្លួន ហើយស្ថានភាពនេះវានឹងមានផលប៉ះពាល់កាន់តែខ្លាំងថែមទៀត បើសិនជា មានគ្រោះថ្នាក់ ឬ បញ្ហាសុខភាពរហូតដល់បាត់បង់សមត្ថភាពការងារអចិន្ត្រៃយ៍ ឬ បាត់បង់ជីវិតនោះ ដល់គ្រួសាររបស់ជនរងគ្រោះ និងសង្គមទាំងមូល ដែលត្រូវទទួលបានបន្ទុកថែទាំជនពិការ ប្តី/ប្រពន្ធ កូន ឬជនចាស់ជរាក្នុងបន្ទុក។

តាមរយៈបទពិសោធន៍ប្រកបដោយជោគជ័យ និងដោយយោលទៅលើស្ថានភាពចាំបាច់ ដែលត្រូវដោះស្រាយចំពោះមុខខាងលើ និងដោយទទួលបានចំណារឯកភាពដ៏ខ្ពង់ខ្ពស់ពី **សម្តេច អគ្គមហាសេនាបតីតេជោ ហ៊ុន សែន នាយករដ្ឋមន្ត្រីនៃព្រះរាជាណាចក្រកម្ពុជា** និងដោយ អនុលោមតាមអនុក្រឹត្យលេខ១៦ អនក្រ/បក ចុះថ្ងៃទី២ ខែមីនា ឆ្នាំ២០០៧ ស្តីពីការបង្កើតបេឡា ជាតិរបបសន្តិសុខសង្គម យើងនឹងរៀបចំដាក់ឱ្យដំណើរការជំហានទី២ គឺរបបធានារ៉ាប់រងសុខភាព ឱ្យបាននៅឆ្នាំ២០១៣ នេះ ដើម្បីឱ្យកម្មករនិយោជិតទទួលបាននូវការថែទាំ និងព្យាបាលសុខភាព ការពារប្រឆាំងនឹងការប្រថុយប្រថាននៃការចំណាយលើមហន្តរាយផ្នែកសុខភាព និងការប្រឆាំងនឹង ការខាតបង់ប្រាក់ចំណូល នៅពេលមានជំងឺ មាតុភាព និងយថាភាពផ្សេងៗទៀត ហើយផ្នែកនេះ ក៏នឹងត្រូវដាក់បញ្ចូលផងដែរ សមាជិកគ្រួសារក្នុងបន្ទុក រួមមានប្តី/ប្រពន្ធ និងកុមារជាដើម។

ម្យ៉ាងទៀត ដោយសារប្រទេសកម្ពុជាជាសមាជិកអាស៊ាន ការបង្កើតឱ្យមានរបបធានារ៉ាប់រង សុខភាព គឺជាការត្រៀមលក្ខណៈក្នុងការធ្វើសមាហរណកម្មចូលសហគមន៍អាស៊ាននាឆ្នាំ២០១៥ ខាង មុខផងដែរ ព្រោះថាបណ្តាប្រទេសសមាជិកអាស៊ានសុទ្ធតែមានប្រព័ន្ធធានារ៉ាប់រងសុខភាពរួចហើយ។

ដើម្បីសម្រេចឱ្យបាននូវការផ្តល់របបធានារ៉ាប់រងសុខភាពនេះ ប.ស.ស បានកំណត់ទិសដៅ ចំនួន០៤ សម្រាប់អនុវត្តរួមមាន៖ ការសិក្សាស្រាវជ្រាវ និងរៀបចំលិខិតបទដ្ឋានគតិយុត្ត ការរៀបចំ ប្រព័ន្ធព័ត៌មានវិទ្យា ការរៀបចំវិធីសាស្ត្រទូទាត់ថ្លៃសេវាសុខាភិបាល និងការផ្សព្វផ្សាយសាធារណៈ និងអនុវត្ត។

២.១. សិក្សាស្រាវជ្រាវ និងរៀបចំលិខិតបទដ្ឋានគតិយុត្ត ដើម្បីរៀបចំដាក់ឱ្យដំណើរការ របបធានារ៉ាប់រងសុខភាព ដែលនៅជំហានដំបូងទាមទារឱ្យមានការសិក្សាស្រាវជ្រាវ ឱ្យបានល្អិតល្អន់ ពីលទ្ធភាពនៃកិច្ចដំណើរការរបស់របបទាំងមូល និងត្រូវរៀបចំលិខិតបទដ្ឋានគតិយុត្តសម្រាប់ជាមូល ដ្ឋានអនុវត្ត។ ការត្រៀមរៀបចំអនុវត្តជំហានទី២ កន្លងមក ប.ស.ស បានបង្កើតក្រុមការងាររៀបចំ ដាក់ឱ្យដំណើរការរបបធានារ៉ាប់រងសុខភាព តាមរយៈក្រុមការងារនេះការត្រៀមរៀបចំអនុវត្តការងារ សម្រេចបានលទ្ធផលគួរឱ្យកត់សំគាល់ ជាបន្តបន្ទាប់មកសម្រាប់ឆ្នាំ២០១៣ នេះ ប.ស.ស បានរៀបចំ ការងារនេះឱ្យទៅជាផែនការយុទ្ធសាស្ត្រ ដែលមានគោលដៅ និងទិសដៅច្បាស់លាស់ ហើយបន្ត អនុវត្តការងារដែលនៅសេសសល់ និងបញ្ចូលបន្ថែមនូវការងារមួយចំនួនទៀតដែលនៅខ្វះចន្លោះ ដែលមានសកម្មភាព ពេលវេលា និងសូចនាករសម្រាប់វាស់វែងដ៏ជាក់លាក់។

ឆ្លើយតបទៅនឹងទិសដៅខាងលើ សកម្មភាពមួយចំនួនត្រូវបានអនុវត្តដោយបន្តរៀបចំប្រជុំ ក្រុមការងារជាប្រចាំដើម្បីពិភាក្សា និងត្រួតពិនិត្យមើលការងារដែលសម្រេចបាន ភាពខ្វះចន្លោះ និង

បញ្ហាប្រឈម ដើម្បីស្វែងរកដំណោះស្រាយ និងលើកផែនការអនុវត្តបន្ត ព្រមទាំងរៀបចំឲ្យមានការ
បណ្តុះបណ្តាលមន្ត្រី និងបុគ្គលិកឲ្យមានសមត្ថភាពត្រូវនឹងការអនុវត្តការងារជាក់ស្តែង។ មួយវិញទៀត
នឹងរៀបចំឲ្យមានការអង្កេត និងសិក្សាស្រាវជ្រាវ ឲ្យបានច្បាស់លាស់ទាក់ទងនឹងស្ថានភាពរបស់
អ្នកផ្តល់សេវា សហគ្រាស គ្រឹះស្ថាន និងស្ថានភាពសុខភាពរបស់កម្មករនិយោជិត ដើម្បីឲ្យការអនុវត្ត
មានប្រសិទ្ធភាព និងចំគោលដៅ និងធ្វើសិក្ខាសាលា កិច្ចប្រជុំពិគ្រោះយោបល់ជាមួយដៃគូពាក់ព័ន្ធ
ប្រមូលផ្តុំគំនិតយោបល់ និងរៀបចំលិខិតបទដ្ឋានគតិយុត្តសម្រាប់ជាមូលដ្ឋានអនុវត្ត។

២.២. រៀបចំប្រព័ន្ធព័ត៌មានវិទ្យា សម្រាប់ការអនុវត្តរបបធានារ៉ាប់រងសុខភាព ដែលប្រព័ន្ធ
ព័ត៌មានវិទ្យានេះ ជាខួរក្បាលរបស់បេឡាជាតិរបបសន្តិសុខសង្គម សម្រាប់ការអនុវត្តរបបសន្តិសុខ
សង្គម និងការគ្រប់គ្រងរបស់អង្គការទាំងមូល។ ការអនុវត្តរបបធានារ៉ាប់រងសុខភាព មានការលំបាក
ច្រើនដងជាងការអនុវត្តរបបធានារ៉ាប់រងគ្រោះថ្នាក់ការងារ ដូចនេះតម្រូវឲ្យមានការរៀបចំប្រព័ន្ធព័ត៌
មានវិទ្យាឲ្យបានគ្រប់ជ្រុងជ្រោយ ដើម្បីធានាដល់កិច្ចដំណើរការប្រកបដោយប្រសិទ្ធភាព និងមាន
និរន្តរភាព។ ការរៀបចំប្រព័ន្ធព័ត៌មានវិទ្យាសម្រាប់របបធានារ៉ាប់រងសុខភាពនេះរួមមាន៖

- បង្កើតប្រព័ន្ធនៃការចុះបញ្ជី ការបង់ភាគទាន និងប្រព័ន្ធនៃការផ្តល់តារាវិកលិក។
- សហការជាមួយក្រសួងមហាផ្ទៃ ដើម្បីកំណត់គោលដៅអត្តសញ្ញាណកម្មករនិយោជិតនៅ
ក្នុងការផ្តល់អត្តសញ្ញាណប័ណ្ណសញ្ជាតិខ្មែរ (ID Smart Card) និងបំពាក់ប្រព័ន្ធនៃការទទួលបណ្តឹងតវ៉ា
ពីសមាជិក (Complaint System) សម្រាប់កត់ត្រានូវសំណូមពរ និងបញ្ហាប្រឈមនានា ដើម្បីធ្វើការ
ដោះស្រាយ និងកែសម្រួលឲ្យកាន់តែល្អប្រសើរឡើង។
- សិក្សាលទ្ធភាពផ្លាស់ប្តូរប្រព័ន្ធគ្រប់គ្រងមូលដ្ឋានទិន្នន័យ និងផ្លាស់ប្តូរប្រព័ន្ធគ្រប់គ្រងរួម
រវាងរបបធានារ៉ាប់រងហានិភ័យការងារ និងរបបធានារ៉ាប់រងសុខភាព ដំឡើង និងរៀបចំបន្ទប់ទិន្នន័យ
តភ្ជាប់រវាងប្រព័ន្ធគ្រប់គ្រងរបបធានារ៉ាប់រងសុខភាពជាមួយនឹងប្រព័ន្ធគ្រប់គ្រងគណនេយ្យ បង្កើន
ល្បឿន ការបញ្ជូនទិន្នន័យរវាងស្នាក់ការកណ្តាល និងការិយាល័យសាខា និងរៀបចំនីតិវិធី និងបំពាក់
ឧបករណ៍ត្រួតពិនិត្យប្រព័ន្ធ។

២.៣. រៀបចំវិធីសាស្ត្រទូទាត់ថ្លៃសេវាសុខាភិបាល ដើម្បីធានានូវនិរន្តរភាពនៃការអនុវត្ត
គម្រោងរបបធានារ៉ាប់រងសុខភាព ដែលវាទាក់ទងជាពិសេសជាមួយអ្នកផ្តល់ និងអ្នកទៅទទួលសេវា
សុខាភិបាល ហើយបញ្ហានេះជាចំណុចសំខាន់នៅក្នុងការអនុវត្តរបបធានារ៉ាប់រងសុខភាពរបស់អង្គការ
សន្តិសុខសង្គមទាំងឡាយ ព្រោះវាទាក់ទងទៅនឹងស្ថិរភាព និងនិរន្តរភាពរបស់គម្រោងទាំងមូល។
ដូចនេះវាទាមទារឲ្យមានការរៀបចំវិធីសាស្ត្រឲ្យបានត្រឹមត្រូវ នូវយន្តការទូទាត់ថ្លៃសេវាសុខាភិបាល
ដែលមានការចូលរួមពីសំណាក់ភាគីពាក់ព័ន្ធ។ មួយវិញទៀត ដើម្បីធានាដល់ការផ្តល់សេវាបានល្អ
និងកាត់បន្ថយបាននូវការប្រើ ឬផ្តល់សេវាមិនចំគោលដៅ ត្រូវរៀបចំប្រព័ន្ធនៃការទូទាត់ថ្លៃសេវាសុខា
ភិបាលឲ្យបានច្បាស់លាស់ បំពាក់ប្រព័ន្ធត្រួតពិនិត្យសុពលភាពនៃសមាជិកនៅតាមមូលដ្ឋានសុខា
ភិបាលដែលបានចុះកិច្ចសន្យា និងដាក់ភ្នាក់ងារ ប.ស.ស ប្រចាំការនៅតាមមូលដ្ឋានសុខាភិបាល
ទាំងនោះ សម្រាប់ជួយសម្របសម្រួលការងារប្រចាំថ្ងៃ។

២.៤. ផ្សព្វផ្សាយសាធារណៈ និងអនុវត្ត ដើម្បីឲ្យភាគីពាក់ព័ន្ធទាំងអស់បានដឹង និងយល់ ពីនីតិវិធី និងបែបបទនៃការអនុវត្តរបបធានារ៉ាប់រងសុខភាពតាមរយៈ ការធ្វើសេចក្តីជូនដំណឹង ធ្វើ សិក្ខាសាលា ប្រជុំផ្សព្វផ្សាយ ផលិតស្ប័ត និងខិត្តប័ណ្ណផ្សព្វផ្សាយស្តីពីការអនុវត្តរបបធានារ៉ាប់រង សុខភាព ដើម្បីផ្សព្វផ្សាយតាមប្រព័ន្ធផ្សព្វផ្សាយសាធារណៈ។

បន្ទាប់ពីការរៀបចំនូវនីតិវិធី និងបែបបទការងារ បានគ្រប់ជ្រុងជ្រោយ បេឡាជាតិរបបសន្តិ សុខសង្គម នឹងអនុវត្តនូវការចុះបញ្ជីកា និងប្រមូលភាគទានសហគ្រាស គ្រឹះស្ថាន និងកម្មករនិយោជិត និងផ្តល់តារាកាលិករបបធានារ៉ាប់រងសុខភាពដល់សមាជិក។

៣. គោលដៅទី៣. ដំណើរការរបបប្រាក់សោធន

របបប្រាក់សោធន លើវិស័យសាធារណៈសម្រាប់មន្ត្រីរាជការស៊ីវិល អនុវត្តដោយបេឡាជាតិ សន្តិសុខសង្គមសម្រាប់មន្ត្រីរាជការស៊ីវិល (ប.ជ.ស) នៃក្រសួងសង្គមកិច្ច អតីតយុទ្ធជន និងយុវនីតិ សម្បទា។ ចំពោះរបបសោធនសម្រាប់ជនទាំងឡាយដែលស្ថិតនៅក្រោមបទប្បញ្ញត្តិ នៃច្បាប់ស្តីពី ការងារអនុវត្តដោយបេឡាជាតិរបបសន្តិសុខសង្គម (ប.ស.ស) នៃក្រសួងការងារ និងបណ្តុះបណ្តាល វិជ្ជាជីវៈ របបនេះគ្របដណ្តប់លើតារាកាលិក សោធនជរាភាព វិភាជន៍ជរាភាព សោធនទុព្វលភាព សោធនចំពោះអ្នកនៅក្នុងបន្ទុក និងវិភាជន៍ចំពោះអ្នកនៅក្នុងបន្ទុក ដែលរបបនេះជារឿងថ្មីដូចរបប ធានារ៉ាប់រងសុខភាពផងដែរ សម្រាប់ប្រទេសកម្ពុជាយើង។ ដូច្នេះ នៅពេលដែលរបបនេះដំណើរការ កម្មករនិយោជិត ដែលធ្វើការក្នុងវិស័យឯកជននឹងត្រូវទទួលបានរបបប្រាក់សោធន ដូចមន្ត្រីរាជការ ផងដែរ។

ការបង្កើតឲ្យមានរបបប្រាក់សោធនសម្រាប់កម្មករនិយោជិតក្នុងវិស័យឯកជន បង្ហាញឲ្យ ឃើញនូវការខិតខំប្រឹងប្រែង របស់រាជរដ្ឋាភិបាលកម្ពុជាចំពោះអនាគតនៃកម្លាំងពលកម្មសកម្មនា ពេលបច្ចុប្បន្ន និង ម្យ៉ាងទៀតក៏ជាការរួមចំណែកលើកកម្ពស់ផលិតភាពពលកម្មផងដែរ ព្រោះថា តាមរយៈយន្តការនេះ កម្លាំងពលកម្មសកម្មបច្ចុប្បន្ន មានភាពកក់ក្តៅក្នុងចិត្តចំពោះអនាគតរបស់ ខ្លួនទោះកំពុងធ្វើការក្នុងវិស័យឯកជនក្តី។ លើសពីនេះថែមទៀតគោលនយោបាយនេះ រួមចំណែក លើកស្ទួយចំពោះការលើកទឹកចិត្តដល់កម្លាំងពលកម្មទាំងក្នុងផ្នែកឯកជន និងសាធារណៈ ពោលគឺ ការលុបបំបាត់នូវផ្នត់គំនិតដែលយល់ថា ធ្វើការជាកម្មករនិយោជិតផ្នែកឯកជនមិនមានប្រាក់សោធន ហើយមានតែមន្ត្រីរាជការក្នុងមុខងារសាធារណៈទេដែលមានរបបប្រាក់សោធន។ គោលនយោបាយ ប្រាក់សោធន ធានាទាំងស្រុងនូវសិទ្ធិកម្មករនិយោជិតក្នុងវ័យជរាភាពរបស់ពួកគេ ព្រោះថាគេអាចមាន លទ្ធភាពរស់នៅដោយខ្លួនឯងបាន ដោយមិនអាស្រ័យទាំងស្រុងលើការចិញ្ចឹមពីកូនចៅនោះឡើយ។

នៅក្នុងការរៀបចំដាក់ឲ្យដំណើររបបប្រាក់សោធននេះ បេឡាជាតិរបបសន្តិសុខសង្គម មាន ទិសដៅ៖

៣.១. សិក្សាលទ្ធភាពដាក់ឲ្យដំណើរការរបបប្រាក់សោធន តាមរយៈការរៀបចំយន្តការរបប ប្រាក់សោធន ដោយបង្កើតក្រុមការងារសិក្សាស្រាវជ្រាវរៀបចំដាក់ឲ្យដំណើរការរបបប្រាក់សោធន

ដើម្បីឲ្យមានអង្គការទទួលខុសត្រូវ និងធានាបាននូវលទ្ធផលការងារតាមការគ្រោងទុក។ ការសិក្សា
លទ្ធភាពនេះផងដែរក៏នឹងត្រូវធ្វើសិក្ខាសាលា និងកិច្ចប្រជុំពិគ្រោះយោបល់ ជាមួយដៃគូពាក់ព័ន្ធទាំងអស់
ប្រមូលផ្តុំនូវគំនិតយោបល់ និងបទពិសោធន៍ការងារ សម្រាប់ជាមូលដ្ឋាននៃការរៀបចំ និងធ្វើការវិភាគ
វាយតម្លៃលើការអនុវត្តគម្រោងទាំងមូល ដើម្បីធានាបាននូវស្ថិរភាពនៃហិរញ្ញវត្ថុប្រាក់សោធន។

៣.២. រៀបចំលិខិតបទដ្ឋានគតិយុត្ត និងបណ្តុះបណ្តាលធនធានមនុស្ស សម្រាប់ជាមូលដ្ឋាន
អនុវត្ត និងលើកកម្ពស់សមត្ថភាពមន្ត្រី បុគ្គលិកឲ្យមានចំណេះដឹង និងសមត្ថភាពពិតប្រាកដក្នុង
ការផ្តល់សេវារបបប្រាក់សោធនបានល្អប្រសើរ ជូនដល់សមាជិក។ ការរៀបចំលិខិតបទដ្ឋានគតិយុត្ត
នេះទាក់ទងទៅនឹងការរៀបចំសេចក្តីព្រាងប្រកាសស្តីពីការចុះបញ្ជីការ ការបង់ភាគទាន ការផ្តល់តាវ
កាលិក និងលិខិតបទដ្ឋានគតិយុត្តមួយចំនួនទៀតសម្រាប់ជាមូលដ្ឋាន នៃការអនុវត្តគម្រោង ហើយ
ដើម្បីឲ្យការរៀបចំសេចក្តីព្រាងប្រកាសនេះមានខ្លឹមសារគ្រប់ជ្រុងជ្រោយ ទទួលបានប្រសិទ្ធភាពក្នុងការ
អនុវត្ត វាត្រូវមានការចូលរួមពីផ្នែកពាក់ព័ន្ធទាំងអស់ តាមរយៈការធ្វើសិក្ខាសាលា ឬ កិច្ចប្រជុំពិគ្រោះ
យោបល់ជាមួយគ្នា ដើម្បីប្រមូលផ្តុំនូវគំនិតយោបល់ ដាក់បញ្ចូលទៅក្នុងលិខិតបទដ្ឋានគតិយុត្តទាំងនោះ
ដែលការចូលរួមនេះមានសារៈសំខាន់ណាស់ ហើយវាត្រូវតែមាននូវគ្រប់ដំណាក់កាលទាំងអស់ នៃ
ការរៀបចំអនុវត្តគម្រោងនីមួយៗ។

៣.៣. រៀបចំប្រព័ន្ធព័ត៌មានវិទ្យា សម្រាប់ការអនុវត្តរបបប្រាក់សោធន ដែលប្រព័ន្ធព័ត៌មាន
វិទ្យានេះមានភាពចាំបាច់បំផុតសម្រាប់ការគ្រប់គ្រងរបបធានារ៉ាប់រងនីមួយៗ របស់បេឡាជាតិរបប
សន្តិសុខសង្គម រួមទាំងរបបធានារ៉ាប់រងគ្រោះថ្នាក់ការងារ របបធានារ៉ាប់រងសុខភាព និងរបបប្រាក់
សោធននេះ ជាពិសេសលើប្រព័ន្ធនៃការចុះបញ្ជីការ ការបង់ភាគទាន ការផ្តល់តាវកាលិកជូនជន
រងគ្រោះ និងប្រព័ន្ធគណនេយ្យនៅតាមធនាគារដែកៗ។ មួយវិញទៀត ការរៀបចំប្រព័ន្ធព័ត៌មានវិទ្យានេះ
ក៏ត្រូវឲ្យមានការចូលរួម និងសហការពីសំណាក់អ្នកជំនាញការជាតិ ឬ អន្តរជាតិក្នុងការប្រមូល
ទិន្នន័យសម្រាប់ការវិភាគ និងវាយតម្លៃឲ្យបានស៊ីជម្រៅ ដើម្បីឈានដល់ការកសាងមូលដ្ឋានទិន្នន័យ
មួយដ៏មានប្រសិទ្ធភាពបំផុត សម្រាប់ការផ្តល់របបប្រាក់សោធន។

៣.៤. ផ្សព្វផ្សាយសាធារណៈ និងអនុវត្ត តាមរយៈធ្វើការផ្សព្វផ្សាយតាមប្រព័ន្ធផ្សព្វផ្សាយ
សាធារណៈ ដើម្បីឲ្យផ្នែកពាក់ព័ន្ធទាំងអស់ ជាពិសេសម្ចាស់សហគ្រាស គ្រឹះស្ថាន និងកម្មករ
និយោជិត យល់ដឹងពីការអនុវត្តគោលនយោបាយរបបប្រាក់សោធន និងអនុវត្តនូវការប្រមូលភាគទាន
សហគ្រាស គ្រឹះស្ថាន និងកម្មករនិយោជិត សម្រាប់ត្រៀមផ្តល់តាវកាលិកដល់សមាជិកដែលមាន
សិទ្ធិទទួលនូវប្រាក់សោធននាពេលអនាគត។

តារាងម៉ាត្រិចផែនការយុទ្ធសាស្ត្រ បេឡាជាតិរបបសន្តិសុខសង្គម ឆ្នាំ ២០១៣-២០១៥

ទិសដៅ	សកម្មភាព	សូចនាករ	ឆ្នាំអនុវត្ត			អង្គភាព ប្រតិបត្តិ
			២០១៣	២០១៤	២០១៥	
គោលដៅទី១៖ ពង្រីក និងពង្រឹងការអនុវត្តរបបធានារ៉ាប់រងហានិភ័យការងារ						
ពង្រីកវិសាលភាពរបបធានារ៉ាប់រងហានិភ័យការងារ គ្របដណ្តប់ទូទាំងប្រទេស	ប្រជុំផ្សព្វផ្សាយ ពង្រីកវិសាលភាពការអនុវត្តគោលនយោបាយរបបធានារ៉ាប់រងហានិភ័យការងារតាមបណ្តាខេត្តដែលនៅសេសសល់	ចំនួនកិច្ចប្រជុំផ្សព្វផ្សាយនៅតាមបណ្តាខេត្ត	ប្រជុំចំនួន ៤ លើកនៅខេត្តរតនគិរី មណ្ឌលគិរី ព្រះវិហារ និង ឧត្តរមានជ័យ			ប.ស.ស
	បង្កើតការិយាល័យសាខា ប.ស.ស តាមបណ្តារាជធានី-ខេត្ត	ចំនួនការិយាល័យសាខា ប.ស.ស នៅតាមបណ្តារាជធានី-ខេត្ត, ក្រុង និងខណ្ឌ	ចំនួនការិយាល័យ ១០ ខេត្ត	ចំនួនការិយាល័យ ១០ ខេត្ត និងខណ្ឌ ០៤	ចំនួនការិយាល័យ ០៣ ខេត្ត	ប.ស.ស
	ចុះកិច្ចសន្យាជាមួយមូលដ្ឋានសុខាភិបាលនៅតាមបណ្តារាជធានី-ខេត្ត	ចំនួនមូលដ្ឋានសុខាភិបាលដែលបានចុះកិច្ចសន្យា	៦០	៧០	៨០	ប.ស.ស
	ដំឡើងប្រព័ន្ធគ្រប់គ្រង និងតភ្ជាប់បណ្តាញព័ត៌មានវិទ្យា នៅតាមការិយាល័យសាខា ប.ស.ស រាជធានី-ខេត្ត	ប្រសិទ្ធភាពក្នុងការគ្រប់គ្រងទិន្នន័យព័ត៌មានវិទ្យាតាមបណ្តារាជធានី-ខេត្ត	៧០%	៩០%	៩៩%	ប.ស.ស
	ជ្រើសរើស និងចាត់តាំងមន្ត្រី និងបុគ្គលិកឲ្យបំពេញការងារនៅតាមការិយាល័យសាខា ប.ស.ស រាជធានី-ខេត្ត	ចំនួនមន្ត្រី និងបុគ្គលិកនៅតាមការិយាល័យសាខា ប.ស.ស រាជធានី-ខេត្ត	៩៤ នាក់	១៥០ នាក់	២០០ នាក់	ប.ស.ស

ពង្រឹង និងអភិវឌ្ឍរបបធានារ៉ាប់រងហានិភ័យការងារ	ផ្សព្វផ្សាយការអនុវត្តគោលនយោបាយរបបធានារ៉ាប់រងហានិភ័យការងារ	ចំនួនសិក្ខាសាលា និងកិច្ចប្រជុំផ្សព្វផ្សាយលទ្ធផលការងារប្រចាំឆ្នាំ និងពង្រឹងការអនុវត្តបន្ថែម	ប្រជុំបូកសរុប ១ លើក ប្រជុំពង្រឹងការអនុវត្តបន្ថែម ៩ លើក	ប្រជុំបូកសរុប ១ លើក ប្រជុំពង្រឹងការអនុវត្តបន្ថែម ១២ លើក	ប្រជុំបូកសរុប ១ លើក ប្រជុំពង្រឹងការអនុវត្តបន្ថែម ១២ លើក	ប.ស.ស
	ធ្វើអធិការកិច្ចតាមបណ្តាសហគ្រាស គ្រឹះស្ថាន	អគ្រាសហគ្រាស គ្រឹះស្ថានចុះបញ្ជីកម្មករនិយោជិត និងបង់ភាគទាន	៨៧%	៨៩ %	៩១ %	ប.ស.ស
	អង្កេតគ្រោះថ្នាក់ការងារ	ចំនួនកម្មករនិយោជិតរងគ្រោះថ្នាក់ការងារទទួលបានតារាកាលិកតាមច្បាប់	១៤.០០០ នាក់	១៣.៥០០ នាក់	១៣.០០០ នាក់	ប.ស.ស
	ចាត់វិធានការរដ្ឋបាលចំពោះសហគ្រាស គ្រឹះស្ថានដែលមិនព្រមអនុវត្តតាមច្បាប់	អគ្រាសហគ្រាស គ្រឹះស្ថាន អនុវត្តតាមច្បាប់បានល្អប្រសើរ	៨៧%	៨៩ %	៩១ %	ប.ស.ស
	កំណត់នីតិវិធី និងបែបបទនៃការទារបំណុលពីនិយោជក និងកម្មករនិយោជិត	ដំណើរការនៃការរៀបចំប្រកាសស្តីពីនីតិវិធី និងបែបបទ នៃការទារបំណុលរបស់ ប.ស.ស	៥០ %	១០០ %		ប.ស.ស
	រៀបចំគោលការណ៍ស្តីពីវិជ្ជាជីវៈសេរីការងារម្តងម្កាល ឬតាមរដូវ	ដំណើរការនៃការរៀបចំប្រកាសស្តីពីការធានារ៉ាប់រងហានិភ័យការងារចំពោះអ្នកប្រកបវិជ្ជាជីវៈសេរីការងារម្តងម្កាល ឬតាមរដូវ	៥០ %	១០០ %		ប.ស.ស
	រៀបចំគោលការណ៍ស្តីពីការគ្រប់គ្រងការិយភារីចំពោះរបបធានារ៉ាប់រងហានិភ័យការងារ	ដំណើរការនៃការរៀបចំប្រកាសស្តីពីការគ្រប់គ្រងការិយភារី	៥០ %	១០០ %		ប.ស.ស
	បណ្តុះបណ្តាលធនធានមនុស្ស	អត្រាមន្ត្រី និងបុគ្គលិក មានសមត្ថភាព និងគុណភាពក្នុងការផ្តល់សេវាជូនសមាជិក	៩២ %	៩៤ %	៩៦ %	ប.ស.ស

ពង្រឹង និងអភិវឌ្ឍ របបធានារ៉ាប់រងហានិភ័យការងារ	សិក្សាចងក្រងប្រភេទជំងឺវិជ្ជាជីវៈ	ដំណើរការនៃការរៀបចំប្រកាស អន្តរក្រសួងស្តីពីការកំណត់ ប្រភេទជំងឺវិជ្ជាជីវៈ	៧០ %	១០០ %		ប.ស.ស
	វិភាគការអនុវត្តរបបសន្តិសុខសង្គម	ប្រសិទ្ធភាពនៃការអនុវត្ត របបសន្តិសុខសង្គម	៩០ %	៩២ %	៩៤ %	ប.ស.ស
	បង្កើតគណៈកម្មការវិនិយោគ	ដំណើរការ នៃការរៀបចំបង្កើតគណៈ កម្មការវិនិយោគ	១០០ %			ប.ស.ស
	កែសម្រួលសមាសភាព តួនាទីភារកិច្ច គណៈកម្មការវេជ្ជសាស្ត្រ	ប្រសិទ្ធភាព នៃការបំពេញភារកិច្ច និង តួនាទី ធានាបានទាំងសម្រាប់ របបធានារ៉ាប់រងហានិភ័យការងារ និងសុខភាពកាន់តែប្រសើរ	៩០ %	៩៥%	៩៩%	ប.ស.ស
	ធ្វើឲ្យកាន់តែប្រសើរប្រព័ន្ធគ្រប់គ្រងបញ្ជីកា និងភាគទានកម្មការវិនិយោគ និងសហគ្រាសគ្រឹះស្ថាន	ប្រសិទ្ធភាព នៃការគ្រប់គ្រងប្រព័ន្ធ បញ្ជីកា និងភាគទានកម្មការវិនិយោគ និងសហគ្រាស គ្រឹះស្ថាន	៩០ %	៩៥ %	៩៩%	ប.ស.ស
	ធ្វើឲ្យកាន់តែប្រសើរប្រព័ន្ធគ្រប់គ្រង តារាងកាលិក	ប្រសិទ្ធភាព នៃការផ្តល់តារាងកាលិក ជូនជនរងគ្រោះ	៩០ %	៩៤ %	៩៧ %	ប.ស.ស
	ដំឡើងប្រព័ន្ធ SMS សម្រាប់កម្មការ វិនិយោគ	ដំណើរការនៃការរៀបចំដំឡើង ប្រព័ន្ធ SMS	៥០ %	១០០ %		ប.ស.ស
	រៀបចំប្រព័ន្ធគ្រប់គ្រងការប្រើប្រាស់សេវា សុខាភិបាល	ប្រសិទ្ធភាព នៃការទូទាត់ និង ការប្រើប្រាស់សេវាសុខាភិបាល	៨០ %	៨៥ %	៩០ %	ប.ស.ស
	បំពាក់ឧបករណ៍សន្តិសុខទិន្នន័យបន្ថែម នៅស្នាក់ការកណ្តាល	សុវត្ថិភាពនៃការការពារពីការជ្រៀត ជ្រែក និងការរំខានពីខាងក្រៅ	៩០ %	៩៥ %	១០០ %	ប.ស.ស
	បង្កើនសមត្ថភាពឧបករណ៍ផ្ទុកទិន្នន័យ និងប្រព័ន្ធដំណើរការបានល្អ	ប្រសិទ្ធភាពនៃការផ្ទុកទិន្នន័យ និងប្រព័ន្ធដំណើរការបានល្អ	៧០ %	៩០ %	៩៩ %	ប.ស.ស
	រៀបចំ និងកែលម្អហេដ្ឋារចនាសម្ព័ន្ធ ព័ត៌មានវិទ្យា	ប្រសិទ្ធភាព នៃការបញ្ជូនទិន្នន័យ	៩០ %	៩៣ %	៩៥%	ប.ស.ស

	សិក្សាអំពីលទ្ធភាពភ្ជាប់បណ្តាញព័ត៌មានវិទ្យាជាមួយនឹងធនាគារដៃគូ	ដំណើរការនៃការភ្ជាប់បណ្តាញព័ត៌មានវិទ្យាជាមួយនឹងធនាគារដៃគូ	៥០ %	៧០ %	១០០ %	ប.ស.ស
	រៀបចំនីតិវិធី និងគោលនយោបាយអនុវត្តសម្រាប់ការប្រើប្រាស់ឧបករណ៍ និងប្រព័ន្ធព័ត៌មានវិទ្យា	ប្រសិទ្ធភាពនៃការប្រើប្រាស់ឧបករណ៍ និងប្រព័ន្ធព័ត៌មានវិទ្យា	៨០ %	៩០ %	៩៧ %	ប.ស.ស
	រៀបចំផែនការស្តីពីការថែទាំ និងជួសជុលឧបករណ៍ព័ត៌មានវិទ្យា	ដំណើរការនៃការរៀបចំផែនការ	១០០ %			ប.ស.ស
ចាត់វិធានការបង្ការគ្រោះថ្នាក់ការងារ	សិក្សាចងក្រងស្ថិតិគ្រោះថ្នាក់ការងារ	ដំណើរការ នៃការសិក្សាចងក្រងស្ថិតិគ្រោះថ្នាក់ការងារ	៧០ %	១០០ %		ប.ស.ស
	បង្កើតក្រុមការងារសុវត្ថិភាពចរាចរណ៍ផ្លូវគោក សម្រាប់គាំពារកម្មករនិយោជិត	ដំណើរការនៃការរៀបចំបង្កើតក្រុមការងារសុវត្ថិភាពចរាចរណ៍ផ្លូវគោកសម្រាប់គាំពារកម្មករនិយោជិត	១០០%			ប.ស.ស និងក្រសួង ក.ប
	ប្រជុំពិគ្រោះយោបល់ ជាមួយដៃគូពាក់ព័ន្ធរៀបចំវិធានការបង្ការ ទប់ស្កាត់ និងសង្គ្រោះបន្ទាន់ករណីគ្រោះថ្នាក់ការងារ	ចំនួនប្រជុំពិគ្រោះយោបល់ជាមួយដៃគូពាក់ព័ន្ធ	១០ លើក	១០ លើក	១០ លើក	ប.ស.ស និងគណៈកម្មការស.ទ.ប.ក
	ផ្សព្វផ្សាយ និងពន្យល់ណែនាំវិធានការបង្ការ ទប់ស្កាត់ និងសង្គ្រោះបន្ទាន់ករណីគ្រោះថ្នាក់ការងារ ទៅដល់និយោជកកម្មករនិយោជិត និងដៃគូពាក់ព័ន្ធនានា	ចំនួនប្រជុំផ្សព្វផ្សាយ និងពន្យល់ណែនាំ	១២ លើក	១២ លើក	១២ លើក	ប.ស.ស និងគណៈកម្មការស.ទ.ប.ក
	សហការជាមួយដៃគូពាក់ព័ន្ធ ចាត់វិធានការផ្នែកសន្តិសុខការងារ អនាម័យ និងសង្គ្រោះបន្ទាន់ករណីគ្រោះថ្នាក់ការងារ	អត្រាកាត់បន្ថយបាននូវករណីគ្រោះថ្នាក់ការងារ	១,៧៥ %	១,៥៨ %	១,៤៤%	ប.ស.ស និងគណៈកម្មការស.ទ.ប.ក
	ចុះពិនិត្យផ្ទាល់ និងជួយសម្របសម្រួលករណីគ្រោះថ្នាក់ការងារឲ្យជនរងគ្រោះទទួលបានការសង្គ្រោះបន្ទាន់	ប្រសិទ្ធភាពនៃការទទួលបានការសង្គ្រោះបន្ទាន់	៩២%	៩៤ %	៩៦ %	ប.ស.ស និងគណៈកម្មការស.ទ.ប.ក

ផ្តល់សេវាបុរេនីតិសម្បទា	បង្កើតយន្តការរៀបចំការផ្តល់សេវាបុរេនីតិសម្បទា	ដំណើរការនៃការរៀបចំយន្តការសេវាបុរេនីតិសម្បទា	៧០ %	១០០%		ប.ស.ស
	បណ្តុះបណ្តាលធនធានមនុស្សផ្នែកបុរេនីតិសម្បទា	ចំនួនមន្ត្រីទទួលបានការបណ្តុះបណ្តាលផ្នែកបុរេនីតិសម្បទា	៥ នាក់	៧ នាក់	១០ នាក់	ប.ស.ស
	រៀបចំលិខិតបទដ្ឋានគតិយុត្តបុរេនីតិសម្បទា	ដំណើរការរៀបចំលិខិតបទដ្ឋានគតិយុត្ត	៧០ %	១០០%		ប.ស.ស
	សិក្សាស្រាវជ្រាវ និង សហការជាមួយដៃគូពាក់ព័ន្ធ	ដំណើរការនៃការសិក្សាស្រាវជ្រាវ	៧០ %	១០០%		ប.ស.ស
	កំណត់ និងវាយតម្លៃអំពីស្ថានភាពបាត់បង់សមត្ថភាពការងាររបស់ជនរងគ្រោះ ដើម្បីផ្តល់សេវាបុរេនីតិសម្បទា	ប្រសិទ្ធភាព នៃការផ្តល់សេវាបុរេនីតិសម្បទា ជូនជនរងគ្រោះ	៧០ %	៩០%	៩៥ %	ប.ស.ស
	បង្កើតប្រព័ន្ធគ្រប់គ្រងទិន្នន័យការផ្តល់សេវាបុរេនីតិសម្បទា	ដំណើរការ នៃការរៀបចំប្រព័ន្ធគ្រប់គ្រងទិន្នន័យ	៧០ %	១០០%		ប.ស.ស
	ចុះកិច្ចសន្យាជាមួយអង្គការផ្តល់សេវាបុរេនីតិសម្បទា	ចំនួនអង្គការផ្តល់សេវាបុរេនីតិសម្បទា	២	១៣	១៥	ប.ស.ស

គោលដៅទី២៖ ដំណើរការរបបធានារ៉ាប់រងសុខភាព

សិក្សាស្រាវជ្រាវ និងរៀបចំលិខិតបទដ្ឋានគតិយុត្ត	ប្រជុំក្រុមការងារ រៀបចំអនុវត្តរបបធានារ៉ាប់រងសុខភាព	ប្រសិទ្ធភាពនៃការរៀបចំសេចក្តីព្រាងលិខិតបទដ្ឋានគតិយុត្ត និងនីតិវិធីសម្រាប់អនុវត្ត	៩៧%			ប.ស.ស
	បណ្តុះបណ្តាលធនធានមនុស្ស	ចំនួនមន្ត្រី និងបុគ្គលិកមានសមត្ថភាព	៣៥ នាក់	១៥០ នាក់	២០០ នាក់	ប.ស.ស
	ធ្វើការអង្កេត និងសិក្សាស្រាវជ្រាវ	ដំណើរការ នៃការអង្កេត និងសិក្សាស្រាវជ្រាវ	៩០%	១០០%		ប.ស.ស
	រៀបចំលិខិតបទដ្ឋានគតិយុត្ត សម្រាប់ការអនុវត្តរបបធានារ៉ាប់រងសុខភាព	ដំណើរការនៃការរៀបចំលិខិតបទដ្ឋានគតិយុត្ត	៩០ %	១០០%		ប.ស.ស

	រៀបចំកិច្ចប្រជុំពិគ្រោះយោបល់ ជាមួយដៃគូពាក់ព័ន្ធ ដើម្បីប្រមូលនូវគំនិតយោបល់ និងបទពិសោធន៍	ចំនួនកិច្ចប្រជុំពិគ្រោះយោបល់	១៥ លើក	១០ លើក		ប.ស.ស
រៀបចំប្រព័ន្ធព័ត៌មានវិទ្យា សម្រាប់ការអនុវត្ត របបធានារ៉ាប់រងសុខភាព	បង្កើតប្រព័ន្ធនៃការចុះបញ្ជី និងបង់ភាគទាន សម្រាប់របបធានារ៉ាប់រងសុខភាព	ដំណើរការ នៃការរៀបចំប្រព័ន្ធគ្រប់គ្រងការចុះបញ្ជី និងបង់ភាគទាន សម្រាប់របបធានារ៉ាប់រងសុខភាព	៩០%	១០០%		ប.ស.ស
	រៀបចំប្រព័ន្ធគ្រប់គ្រងតារាងលិខិត សម្រាប់របបធានារ៉ាប់រងសុខភាព	ដំណើរការ នៃការរៀបចំប្រព័ន្ធគ្រប់គ្រងតារាងលិខិត សម្រាប់របបធានារ៉ាប់រងសុខភាព	៩០%	១០០%		ប.ស.ស
	សហការជាមួយក្រសួងមហាផ្ទៃ ដើម្បីកំណត់គោលដៅអត្តសញ្ញាណកម្ម និងនិយោជិត	ចំនួនកម្មករនិយោជិតមានអត្តសញ្ញាណប័ណ្ណសញ្ជាតិខ្មែរ (ID Smart Card)	៦.០០០ នាក់	៦៣០.០០០ នាក់	៧៤០.០០០ នាក់	ប.ស.ស
	បង្កើត និងបំពាក់ប្រព័ន្ធនៃការទទួលបណ្តឹងតវ៉ាពីសមាជិក (Complaint System)	ប្រសិទ្ធភាពនៃការដោះស្រាយបណ្តឹងតវ៉ាជូនសមាជិក	៧០%	៨៥%	៩៥%	ប.ស.ស
	សិក្សាលទ្ធភាពផ្លាស់ប្តូរប្រព័ន្ធគ្រប់គ្រងមូលដ្ឋានទិន្នន័យ(Database Oracle)	ដំណើរការនៃការសិក្សាលទ្ធភាពផ្លាស់ប្តូរប្រព័ន្ធគ្រប់គ្រងមូលដ្ឋានទិន្នន័យ	៧០%	១០០%		ប.ស.ស
	ដំឡើង និងរៀបចំបន្ទប់ទិន្នន័យឡើងវិញ (Reinstall data center)	ដំណើរការនៃការដំឡើង និងរៀបចំបន្ទប់ទិន្នន័យ	៩០%	១០០%		ប.ស.ស
	សិក្សាអំពីលទ្ធភាពផ្លាស់ប្តូរប្រព័ន្ធគ្រប់គ្រងរួមរវាងរបបធានារ៉ាប់រងហានិភ័យការងារ និងរបបធានារ៉ាប់រងសុខភាព	ដំណើរការនៃការសិក្សាលទ្ធភាព	៧០%	១០០%		ប.ស.ស
	រៀបចំតភ្ជាប់រវាងប្រព័ន្ធគ្រប់គ្រងរបបធានារ៉ាប់រងសុខភាពជាមួយនឹងប្រព័ន្ធគ្រប់គ្រងគណនេយ្យ (Sage)	ប្រសិទ្ធភាពនៃការគ្រប់គ្រងគណនេយ្យរបបធានារ៉ាប់រងសុខភាព	៩០%	១០០%		ប.ស.ស

	បង្កើនល្បឿនការបញ្ជូនទិន្នន័យរវាងស្នាក់ការកណ្តាល និងការិយាល័យសាខា	ប្រសិទ្ធភាពនៃការបញ្ជូនទិន្នន័យបានទាន់ពេលវេលា	៩០%	៩៥%	៩៧%	ប.ស.ស
	រៀបចំនីតិវិធី និងបំពាក់ឧបករណ៍ត្រួតពិនិត្យប្រព័ន្ធ	ដំណើរការនៃការរៀបចំនីតិវិធី និងបំពាក់ឧបករណ៍ត្រួតពិនិត្យប្រព័ន្ធ	៧០%	១០០%		ប.ស.ស
រៀបចំវិធីសាស្ត្រទូទាត់ថ្លៃសេវាសុខាភិបាល	រៀបចំយន្តការទូទាត់ថ្លៃសេវាសុខាភិបាល	ប្រសិទ្ធភាព នៃការទូទាត់ថ្លៃសេវាសុខាភិបាល	៩០%	១០០%		ប.ស.ស
	រៀបចំប្រព័ន្ធ នៃការទូទាត់ថ្លៃសេវាសុខាភិបាល តាមប្រព័ន្ធព័ត៌មានវិទ្យា	ដំណើរការនៃការរៀបចំប្រព័ន្ធនៃការទូទាត់ថ្លៃសេវាសុខាភិបាល	៧០%	១០០%		ប.ស.ស
	រៀបចំប្រកាសអន្តរក្រសួង សម្រាប់ការប្រើប្រាស់សេវាសុខាភិបាល ចំពោះរបបធានារ៉ាប់រងសុខភាព	ដំណើរការនៃការរៀបចំប្រកាសអន្តរក្រសួង	៩០%	១០០%		ប.ស.ស
	បង្កើត និងបំពាក់ប្រព័ន្ធត្រួតពិនិត្យសុពលភាព នៃសមាជិកនៅតាមមូលដ្ឋានសុខាភិបាល	ចំនួនមូលដ្ឋានសុខាភិបាល ដែលត្រូវបំពាក់ប្រព័ន្ធ	១០	៥០	៨០	ប.ស.ស
	ដាក់ភ្នាក់ងារ ប.ស.ស ប្រចាំការនៅតាមមូលដ្ឋានសុខាភិបាល	ចំនួនភ្នាក់ងារ ប.ស.ស ប្រចាំការនៅតាមមូលដ្ឋានសុខាភិបាល	១០ នាក់	៥០ នាក់	៨០ នាក់	ប.ស.ស
ផ្សព្វផ្សាយសាធារណៈ និងអនុវត្ត	ធ្វើសេចក្តីជូនដំណឹង ស្តីពីការដាក់ឱ្យអនុវត្តរបបធានារ៉ាប់រងសុខភាព	ចំនួនសេចក្តីជូនដំណឹង	១	១	៥	ប.ស.ស
	ធ្វើសិក្ខាសាលា និងប្រជុំផ្សព្វផ្សាយស្តីពីការអនុវត្តរបបធានារ៉ាប់រងសុខភាព	ចំនួនសិក្ខាសាលា និងកិច្ចប្រជុំផ្សព្វផ្សាយ តាមបណ្តារាជធានី-ខេត្ត	ប្រជុំផ្សព្វផ្សាយ ០១ លើក នៅ រាជធានីភ្នំពេញ	សិក្ខាសាលា០១ លើក និង ប្រជុំផ្សព្វផ្សាយ ០២ លើក នៅ រាជធានីភ្នំពេញ ខេត្តកណ្តាល និងខេត្តកំពង់ស្ពឺ	ប្រជុំផ្សព្វផ្សាយ ០៥ លើក នៅ ០៥ ខេត្ត-ក្រុង	ប.ស.ស
	ផលិតស្បៀត និងខិត្តប័ណ្ណផ្សព្វផ្សាយ	ចំនួនស្បៀត និង ខិត្តប័ណ្ណផ្សព្វផ្សាយ	ស្បៀត ០១	ខិត្តប័ណ្ណផ្សព្វផ្សាយ ០១		ប.ស.ស

	ចុះបញ្ជីកា និងប្រមូលភាគទានសហគ្រាស គ្រឹះស្ថាន និងកម្មករនិយោជិត	ចំនួនសហគ្រាស គ្រឹះស្ថាន និងកម្មករ និយោជិតចុះបញ្ជីក្នុងប្រព័ន្ធ	សហគ្រាស ១១ និង កម្មករ ៦.០០០ នាក់	សហគ្រាស ៣.៦០០ និង កម្មករ ៦៣០.០០០ នាក់	សហគ្រាស ៤.៤០០ និង កម្មករ ៧៤០.០០០ នាក់	ប.ស.ស
	ផ្តល់តាវកាលិករបបធានារ៉ាប់រងសុខភាព ដល់កម្មករនិយោជិត	ចំនួនកម្មករនិយោជិត ទទួលបាន តាវកាលិករបបធានារ៉ាប់រងសុខភាព	២.០០០ នាក់	៤០០.០០០ នាក់	៥០០.០០០ នាក់	ប.ស.ស
គោលដៅទី៣៖ ដំណើរការរបបប្រាក់សោធន						
សិក្សាលទ្ធភាពដាក់ឱ្យដំណើរការ របបប្រាក់សោធន	រៀបចំយន្តការរបបប្រាក់សោធន	ដំណើរការរៀបចំយន្តការ របបប្រាក់សោធន		៥០%	១០០%	ប.ស.ស
	រៀបចំកិច្ចប្រជុំពិគ្រោះយោបល់ ជាមួយដៃគូពាក់ព័ន្ធ	ចំនួនកិច្ចប្រជុំពិគ្រោះយោបល់		៧ លើក	១២ លើក	ប.ស.ស
	សហការ ជាមួយដៃគូពាក់ព័ន្ធក្នុងការវិភាគ វាយតម្លៃលើការអនុវត្ត គម្រោងរបប ប្រាក់សោធន	ប្រសិទ្ធភាព នៃការកំណត់អត្រា ភាគទានរបបប្រាក់សោធន		៥០%	៩៩%	ប.ស.ស
រៀបចំលិខិតបទដ្ឋានគតិយុត្ត និង បណ្តុះបណ្តាលធនធានមនុស្ស	រៀបចំសេចក្តីព្រាងប្រកាស និងលិខិត បទដ្ឋានគតិយុត្ត	ដំណើរការរៀបចំសេចក្តីព្រាងប្រកាស និងលិខិតបទដ្ឋាន		៥០%	១០០%	ប.ស.ស
	ធ្វើសិក្ខាសាលា និងកិច្ចប្រជុំ ពិគ្រោះយោបល់ ជាមួយដៃគូពាក់ព័ន្ធ ប្រមូលផ្តុំនូវមតិយោបល់ ដើម្បីដាក់បញ្ចូល ទៅក្នុងលិខិតបទដ្ឋានគតិយុត្ត	ប្រសិទ្ធភាពនៃការរៀបចំលិខិត បទដ្ឋានគតិយុត្ត		៥០%	៩៩%	ប.ស.ស
	បណ្តុះបណ្តាលធនធានមនុស្ស	ចំនួនមន្ត្រី និងបុគ្គលិកមានសមត្ថភាព		៥ នាក់	១៥ នាក់	ប.ស.ស
រៀបចំប្រព័ន្ធព័ត៌មានវិទ្យា សម្រាប់ការអនុវត្តរបបប្រាក់ សោធន	សហការជាមួយអ្នកជំនាញការជាតិ ឬ អន្តរជាតិក្នុងការកសាងមូលដ្ឋានទិន្នន័យ សម្រាប់របបប្រាក់សោធន	ប្រសិទ្ធភាពក្នុងការរៀបចំមូលដ្ឋាន ទិន្នន័យ និងប្រព័ន្ធគ្រប់គ្រង ការផ្តល់ប្រាក់សោធន		៥០%	១០០%	ប.ស.ស

	បង្កើតប្រព័ន្ធនៃការចុះបញ្ជីការ និងបង់ភាគទាន	ដំណើរការរៀបចំប្រព័ន្ធចុះបញ្ជីការ និងការបង់ភាគទាន		៥០%	១០០%	ប.ស.ស
	សិក្សាលទ្ធភាពបញ្ជូនទិន្នន័យទៅកាន់គណ នេយ្យរបស់និវត្តន៍ជននៅធនាគារដៃគូ	ដំណើរការសិក្សាលទ្ធភាព បញ្ជូនទិន្នន័យ		៥០%	៩០%	ប.ស.ស
	ប្រមូលទិន្នន័យសម្រាប់ការវិភាគ និងវាយ តម្លៃការអនុវត្តរបបប្រាក់សោធន	ប្រសិទ្ធភាពក្នុងការ គណនាតារាវិភាគ		៥០%	៩០%	ប.ស.ស
ផ្សព្វផ្សាយសាធារណៈ និងអនុវត្ត	ធ្វើសេចក្តីជូនដំណឹង ស្តីពីការអនុវត្ត របបប្រាក់សោធន	ចំនួនសេចក្តីជូនដំណឹង			១	ប.ស.ស
	ធ្វើសិក្ខាសាលា និងប្រជុំផ្សព្វផ្សាយស្តីពី ការអនុវត្តរបបប្រាក់សោធន	ចំនួនសិក្ខាសាលា និងកិច្ចប្រជុំ ផ្សព្វផ្សាយ តាមបណ្តា រាជធានី-ខេត្ត			សិក្ខាសាលា០១ លើក និងប្រជុំផ្សព្វ ផ្សាយ ០២ លើក នៅ រាជធានីភ្នំពេញ ខេត្តកណ្តាល និងខេត្តកំពង់ស្ពឺ	ប.ស.ស
	ផលិតស្បៀត និងខិត្តប័ណ្ណផ្សព្វផ្សាយ	ចំនួនស្បៀត និងខិត្តប័ណ្ណផ្សព្វផ្សាយ			ស្បៀត០១ និង ខិត្តប័ណ្ណផ្សព្វ ផ្សាយ ០១	ប.ស.ស
	ប្រមូលភាគទានសហគ្រាស គ្រឹះស្ថាន និង កម្មករនិយោជិត	ចំនួនសហគ្រាស គ្រឹះស្ថាន និងកម្មករ និយោជិតបង់ភាគទាន			សហគ្រាស ៤.៤០០ និង កម្មករ ៧៤០.០០០ នាក់	ប.ស.ស

ឧបសម្ព័ន្ធទី១

ស្ថានភាពសហគ្រាស គ្រឹះស្ថាន និងអ្នកចូលរួមការងារ (ជំរឿនសហគ្រាសនៅព្រះរាជាណាចក្រកម្ពុជាឆ្នាំ២០១១ វិទ្យាស្ថានជាតិស្ថិតិ នៃក្រសួងផែនការ)

១. ចំនួនសហគ្រាសបែបបែកតាមទំហំនៃអ្នកចូលរួមការងារ និងភេទនៃអ្នកតំណាង

ទំហំនៃ អ្នកចូលរួមការងារ (នាក់)	ភេទនៃអ្នកចូលរួមការងារ					
	ទាំងពីរភេទ	ប្រុស	ស្រី	ទាំងពីរភេទ	ប្រុស	ស្រី
	(សហគ្រាស)			(ភាគរយ)		
សរុប	505,134	176,128	329,006	100.0	34.9	65.1
1	222,126	54,849	167,277	44	10.9	33.1
2	176,219	66,448	109,771	34.9	13.2	21.7
3	46,377	19,331	27,046	9.2	3.8	5.4
4	20,875	10,100	10,775	4.1	2	2.1
5	10,746	5,753	4,993	2.1	1.1	1
6	6,609	3,796	2,813	1.3	0.8	0.6
7	4,154	2,621	1,533	0.8	0.5	0.3
8	2,820	1,843	977	0.6	0.4	0.2
9	2,038	1,373	665	0.4	0.3	0.1
10-19	8,080	5,961	2,119	1.6	1.2	0.4
20-49	3,469	2,732	737	0.7	0.5	0.1
50-99	834	673	161	0.2	0.1	0
100-499	545	448	97	0.1	0.1	0
500-999	123	108	15	0	0	0
1000 និងច្រើនជាង	119	92	27	0	0	0
5 និងច្រើនជាង	39,537	25,400	14,137	7.8	5	2.8
10 និងច្រើនជាង	13,170	10,014	3,156	2.6	2	0.6
20 និងច្រើនជាង	5,090	4,053	1,037	1	0.8	0.2
50 និងច្រើនជាង	1,621	1,321	300	0.3	0.3	0.1
100 និងច្រើនជាង	787	648	139	0.2	0.1	0
500 និងច្រើនជាង	242	200	42	0	0	0
1-10	493,510	167,230	326,280	97.7	33.1	64.6
11-50	10,041	7,609	2,432	1	1.5	0.5
51-100	801	645	156	0.2	0.1	0
101 និងច្រើនជាង	782	644	138	0.2	0.1	0

២. ចំនួនអ្នកចូលរួមការងារបែបបែកតាមទំហំនៃអ្នកចូលរួមការងារ និងភេទ

ទំហំនៃអ្នក ចូលរួមការងារ	ភេទនៃអ្នកចូលរួមការងារ					
	ទាំងពីរភេទ	ប្រុស	ស្រី	ទាំងពីរភេទ	ប្រុស	ស្រី
	(នាក់)			(ភាគរយ)		
សរុប	1,676,263	650,179	1,026,084	100.0	38.8	61.2
1	222,126	54,849	167,277	13.3	3.3	10
2	352,438	142,415	210,023	21	8.5	12.5
3	139,131	60,746	78,385	8.3	3.6	4.7
4	83,500	41,565	41,935	5	2.5	2.5
5	53,730	28,986	24,744	3.2	1.7	1.5
6	39,654	22,169	17,485	2.4	1.3	1
7	29,078	16,737	12,341	1.7	1	0.7
8	22,560	13,057	9,503	1.3	0.8	0.6
9	18,342	10,606	7,736	1.1	0.6	0.5
10-19	106,188	62,939	43,249	6.3	3.8	2.6
20-49	99,719	57,107	42,612	5.9	3.4	2.5
50-99	55,353	31,697	23,656	3.3	1.9	1.4
100-499	110,359	47,996	62,363	6.6	2.9	3.7
500-999	86,906	21,792	65,114	5.2	1.3	3.9
1000 និងច្រើនជាង	257,179	37,518	219,661	15.3	2.2	13.1
5 និងច្រើនជាង	879,068	350,604	528,464	52.4	20.9	31.5
10 និងច្រើនជាង	715,704	259,049	456,655	42.7	15.5	27.2
20 និងច្រើនជាង	609,516	196,110	413,406	36.4	11.7	24.7
50 និងច្រើនជាង	509,797	139,003	370,794	30.4	8.3	22.1
100 និងច្រើនជាង	454,444	107,306	348,138	27.0	6.4	20.7
500 និងច្រើនជាង	344,085	59,310	284,775	20.5	3.5	17
1-10	976,019	400,348	575,671	58.2	23.9	34.3
11-50	192,347	111,984	80,363	11.5	6.7	4.8
51-100	53,953	30,764	23,189	3.2	1.8	1.4
101 និងច្រើនជាង	453,944	107,083	346,861	27.1	6.4	20.7

៣. ចំនួនសហគ្រាសបែងចែកតាមចំណាត់ថ្នាក់វិស័យស្តង់ដារអន្តរជាតិ និងភេទនៃអ្នកតំណាង

(ផ្នែកនៃចំណាត់ថ្នាក់វិស័យស្តង់ដារអន្តរជាតិ Rev/4 1)	ភេទនៃអ្នកតំណាង		
	ទាំងពីរភេទ	ប្រុស	ស្រី
សរុប	505,134	176,128	329,006
B សកម្មភាពអាជីវកម្មរ៉ែ និងថ្ម	177	136	41
C សកម្មភាពផលិតកម្ម	75,031	39,998	35,033
D ការផ្គត់ផ្គង់អគ្គិសនី ឧស្ម័ន និងខ្យល់ត្រជាក់	4,578	3,848	730
E ការផ្គត់ផ្គង់ទឹក ការងារគ្រប់គ្រងទឹកស្អុយកាកសំណល់ និងការកែច្នៃកាកសំណល់	458	338	120
F សំណង់	185	146	39
G ការលក់ដុំ និងលក់រាយ ការជួសជុលយានយន្ត និងទោចក្រយានយន្ត	289,130	73,516	215,614
H ការដឹកជញ្ជូន និងស្តុកទុក	1,558	1,195	363
I សកម្មភាពខាងការស្នាក់នៅ និងសកម្មភាពសេវាផ្នែកចំណីអាហារ	69,569	14,612	54,957
J ផ្នែកព័ត៌មានវិទ្យា និងទំនាក់ទំនងទូរគមនាគមន៍	4,708	3,804	904
K សកម្មភាពហិរញ្ញវត្ថុ និងការធានារ៉ាប់រង	3,582	1,614	1,968
L សកម្មភាពអចលនទ្រព្យ	121	77	44
M សកម្មភាពមុខរបរវិជ្ជាជីវៈ វិទ្យាសាស្ត្រ និងបច្ចេកទេស	965	657	308
N សកម្មភាពសេវាកម្មរដ្ឋបាល និងសេវាគាំទ្រកិច្ចការនេះ	5,962	3,898	2,064
P ការសិក្សាអប់រំ	9,872	8,441	1,431
Q សកម្មភាពសុខភាពមនុស្ស និងកិច្ចការសង្គមកិច្ច	4,877	3,841	1,036
R សកម្មភាពសិល្បៈ គ្រឿងកំសាន្ត និងការកំសាន្ត	1,780	1,104	676
S សកម្មភាពសេវាកម្មដទៃទៀត	32,581	18,903	13,678

៤. ចំនួនសហគ្រាសបែងចែកតាមភេទនៃអ្នកតំណាង តាមរាជធានី/ខេត្ត

ខេត្ត	ភេទនៃអ្នកតំណាង					
	ទាំងពីរភេទ	ប្រុស	ស្រី	ទាំងពីរភេទ	ប្រុស	ស្រី
	(សហគ្រាស)			(ភាគរយ)		
សរុប	505,134	176,128	329,006	100.0	34.9	65.1
01 បន្ទាយមានជ័យ	21,541	7,555	13,986	4.3	1.5	2.8
02 បាត់ដំបង	34,097	11,271	22,826	6.8	2.2	4.5
03 កំពង់ចាម	56,263	21,516	34,747	11.1	4.3	6.9

04 កំពង់ឆ្នាំង	19,690	7,601	12,089	3.9	1.5	2.4
05 កំពង់ស្ពឺ	22,541	10,042	12,499	4.5	2.0	2.5
06 កំពង់ធំ	22,284	7,369	14,915	4.4	1.5	3.0
07 កំពត	17,042	5,729	11,313	3.4	1.1	2.2
08 កណ្តាល	40,531	14,838	25,693	8	2.9	5.1
09 កោះកុង	5,051	1,397	3,654	1.0	0.3	0.7
10 ក្រចេះ	11,046	3,585	7,461	2.2	0.7	1.5
11 មណ្ឌលគិរី	2,222	788	1,434	0.4	0.2	0.3
12 ភ្នំពេញ	95,848	29,785	66,063	19.0	5.9	13.1
13 ព្រះវិហារ	5,317	2,571	2,746	1.1	0.5	0.5
14 ព្រៃវែង	29,933	11,479	18,454	5.9	2.3	3.7
15 ពោធិ៍សាត់	12,075	4,094	7,981	2.4	0.8	1.6
16 រតនៈគិរី	5,480	2,080	3,400	1.1	0.4	0.7
17 សៀមរាប	32,120	10,509	21,611	6.4	2.1	4.3
18 ព្រះសីហនុ	10,728	3,064	7,664	2.1	0.6	1.5
19 ស្ទឹងត្រែង	4,665	1,675	2,990	0.9	0.3	0.6
20 ស្វាយរៀង	15,245	7,242	8,003	3.0	1.4	1.6
21 តាកែវ	31,997	8,652	23,345	6.3	1.7	4.6
22 ឧត្តរមានជ័យ	4,912	1,716	3,196	1.0	0.3	0.6
23 កែប	1,635	539	1,096	0.3	0.1	0.2
24 ប៉ៃលិន	2,871	1,031	1,840	0.6	0.2	0.4

ឧបសម្ព័ន្ធទី២

បេឡាជាតិរបបសន្តិសុខសង្គម ការអនុវត្តរបបធានារ៉ាប់រងគ្រោះថ្នាក់ការងារ (ជំហានទី១) ឆ្នាំ២០១២

១. ការកំណត់អត្រាកាតព្វកិច្ច និងថែបមន្តនៃការបង់កាតព្វកិច្ចហានិភ័យការងារ

ប្រាក់ឈ្នួលប្រចាំខែ (គិតជារៀល)	ប្រាក់ឈ្នួលមធ្យមប្រចាំខែ (គិតជារៀល)	ភាគទានប្រចាំខែសម្រាប់ កម្មករនិយោជិត ០១ នាក់ (គិតជារៀល)
២០០.០០០ ចុះ	២០០.០០០	១.៦០០
២០០.០០១ - ២៥០.០០០	២២៥.០០០	១.៨០០
២៥០.០០១ - ៣០០.០០០	២៧៥.០០០	២.២០០
៣០០.០០១ - ៣៥០.០០០	៣២៥.០០០	២.៦០០
៣៥០.០០១ - ៤០០.០០០	៣៧៥.០០០	៣.០០០
៤០០.០០១ - ៤៥០.០០០	៤២៥.០០០	៣.៤០០
៤៥០.០០១ - ៥០០.០០០	៤៧៥.០០០	៣.៨០០
៥០០.០០១ - ៥៥០.០០០	៥២៥.០០០	៤.២០០
៥៥០.០០១ - ៦០០.០០០	៥៧៥.០០០	៤.៦០០
៦០០.០០១ - ៦៥០.០០០	៦២៥.០០០	៥.០០០
៦៥០.០០១ - ៧០០.០០០	៦៧៥.០០០	៥.៤០០
៧០០.០០១ - ៧៥០.០០០	៧២៥.០០០	៥.៨០០
៧៥០.០០១ - ៨០០.០០០	៧៧៥.០០០	៦.២០០
៨០០.០០១ - ៨៥០.០០០	៨២៥.០០០	៦.៦០០
៨៥០.០០១ - ៩០០.០០០	៨៧៥.០០០	៧.០០០
៩០០.០០១ - ៩៥០.០០០	៩២៥.០០០	៧.៤០០
៩៥០.០០១ - ១.០០០.០០០	៩៧៥.០០០	៧.៨០០
១.០០០.០០១ ឡើង	១០០០.០០០	៨.០០០

២. របាយការណ៍ហានិភ័យការងារឆ្នាំ២០១២

បរិយាយ	ចំនួនជនខគ្រោះ				ផ្សេងៗ
	ករណី	សរុប	ស្រី	ប្រុស	
របាយការណ៍	១២.៥២២	១៤.៧៦១	១១.០២៣	៣.៧៣៨	
គ្រោះថ្នាក់កន្លែងធ្វើការ	៩.២៣៨	១០.៩៧៣	៨.៥៨៧	២.៣៨៦	
គ្រោះថ្នាក់ពេលធ្វើដំណើរ	៣.២៦០	៣.៧៦៤	២.៤២២	១.៣៤២	
ជម្ងឺវិជ្ជាជីវៈ	២៤	២៤	១៤	១០	
លទ្ធផលអន្តេត	១២.៦៤១	១៤.៧៥៣	១១.១២០	៣.៦៣៣	
គ្រោះថ្នាក់ការងារ	១២.១២៥	១៤.២៣៣	១០.៧០៩	៣.៥២៤	
គ្រោះថ្នាក់កន្លែងធ្វើការ	៨.៩៦៣	១០.៥៧៣	៨.៣៤២	២.២៣១	
រហូសស្រាល	-	១០.៣៥១	៨.២១៦	២.១៣៥	
រហូសធ្ងន់	-	២១២	១២៣	៨៩	
ស្លាប់	-	១០	៣	៧	
គ្រោះថ្នាក់ពេលធ្វើដំណើរ	៣.១៤៥	៣.៦៤២	២.៣៥៧	១.២៨៥	
រហូសស្រាល	-	៣.២៣៤	២.១២៨	១.១០៦	
រហូសធ្ងន់	-	៣៥៩	២១០	១៤៩	
ស្លាប់	-	៤៩	១៩	៣០	
ជម្ងឺវិជ្ជាជីវៈ	១៨	១៨	១០	៨	
មិនមែនជាគ្រោះថ្នាក់ការងារ	៥១៦	៥២១	៤១២	១០៩	
គ្រោះថ្នាក់កន្លែងធ្វើការ	៤៣៦	៤៣៨	៣៧៥	៦៣	
គ្រោះថ្នាក់ពេលធ្វើដំណើរ	៧៧	៨០	៣៥	៤៥	
ជម្ងឺវិជ្ជាជីវៈ	៣	៣	២	១	

ឯកសារយោង

១. រដ្ឋធម្មនុញ្ញនៃព្រះរាជាណាចក្រកម្ពុជាឆ្នាំ១៩៩៣
២. ច្បាប់ស្តីពីការងារឆ្នាំ១៩៩៧
៣. ច្បាប់ស្តីពីរបបសន្តិសុខសង្គមសម្រាប់ជនទាំងឡាយដែលស្ថិតនៅក្រោមបទប្បញ្ញត្តិនៃច្បាប់ស្តីពីការងារ ឆ្នាំ២០០២
៤. អនុក្រឹត្យស្តីពីការបង្កើតបេឡាជាតិរបបសន្តិសុខសង្គមឆ្នាំ២០០៧
៥. សេចក្តីប្រកាសជាសាកលអំពីសិទ្ធិមនុស្ស ឆ្នាំ១៩៤៨
៦. សេចក្តីប្រកាសទីក្រុង Philadelphia ឆ្នាំ១៩៤៤
៧. សមាគមប្រជាជាតិអាស៊ីអាគ្នេយ៍ (ផែនការសហគមន៍អាស៊ានឆ្នាំ២០១៥ សេចក្តីប្រកាសស្តីពីសិទ្ធិមនុស្ស អាស៊ាន និងសេចក្តីថ្លែងការណ៍រួមគ្នាប្រជុំរដ្ឋមន្ត្រីការងារអាស៊ានបូក៣ លើកទី៧...)
៨. សមាគមសន្តិសុខសង្គមអាស៊ាន (Asean Social Security Association)
៩. អនុសញ្ញាលេខ១០២ របស់អង្គការពលកម្មអន្តរជាតិឆ្នាំ១៩៥២
១០. យុទ្ធសាស្ត្រចតុកោណដំណាក់កាលទី១ និងទី២
១១. ផែនការយុទ្ធសាស្ត្រអភិវឌ្ឍជាតិបច្ចុប្បន្នកម្ពុជា២០០៩-២០១៣
១២. យុទ្ធសាស្ត្រជាតិគាំពារសង្គមសម្រាប់ជនក្រីក្រ និងជនងាយរងគ្រោះ (២០១១-២០១៥)
១៣. យុទ្ធសាស្ត្រអភិវឌ្ឍន៍វិស័យហិរញ្ញវត្ថុ (២០១១-២០២០)
១៤. ផែនការសកម្មភាព អនុវត្តយុទ្ធសាស្ត្រចតុកោណដំណាក់កាលទី២ ឆ្នាំ២០០៩-២០១៣ របស់ ក្រសួងការងារ និងបណ្តុះបណ្តាលវិជ្ជាជីវៈ
១៥. ជំរឿនទូទៅប្រជារាស្ត្ររបស់ប្រទេសកម្ពុជាឆ្នាំ២០០៨
១៦. ជំរឿនសហគ្រាសនៅព្រះរាជាណាចក្រកម្ពុជាឆ្នាំ២០១១
១៧. សូចនាករម៉ាក្រូសេដ្ឋកិច្ច របស់ក្រសួងសេដ្ឋកិច្ច និងហិរញ្ញវត្ថុ (កាលបរិច្ឆេទថ្ងៃទី២២ ខែកុម្ភៈ ឆ្នាំ២០១៣)
១៨. របាយការណ៍បូកសរុបលទ្ធផលការងារឆ្នាំ២០១១ និងទិសដៅការកិច្ចសម្រាប់ឆ្នាំ២០១២ របស់ក្រសួង សង្គមកិច្ច អតីតយុទ្ធជន និងយុវនីតិសម្បទា
១៩. របាយការណ៍សមិទ្ធផលសុខាភិបាល២០១១ និងទិសដៅការងារ២០១២ របស់ក្រសួងសុខាភិបាល
២០. របាយការណ៍បូកសរុបលទ្ធផលការងារសម្រេចបានឆ្នាំ២០១២ និងទិសដៅអនុវត្តឆ្នាំ២០១៣ របស់ បេឡាជាតិរបបសន្តិសុខសង្គម